

ସକାଳର ମେଘ

ଡକ୍ଟର ରମେଶ ପ୍ରସାଦ ପାଣିଗ୍ରାହୀ

ଭାଗ-ଘ
ଏକାଙ୍କିକା



ଚିତ୍ରଣୀ

୧୭.୧ ଉପକ୍ରମକ

ଭାରତୀୟ ସମାଜର ମୂଳଦୁଆ ହେଉଛି ପରିବାର । ପରିବାରର ପ୍ରତିଟି ସଦସ୍ୟ ପରସ୍ପର ସହ ସ୍ନେହର ସୂତ୍ରରେ ବନ୍ଧା । ବାପା-ମାଆ, ସ୍ୱାମୀ-ସ୍ତ୍ରୀ, ବାପ-ପୁଅ, ଭାଇ-ଭଉଣୀ ପରି ସମ୍ପର୍କ ଏହି ବନ୍ଧନକୁ କରିଥାଏ ସୁଦୃଢ଼ । ମଝିରେ ମଝିରେ ଏହି ସ୍ନେହ ସମ୍ପର୍କ, ଭାବନା ଓ ବିଚାରଧାରାରେ ଅମେଳ ଯୋଗୁଁ ତିକ୍ତ ହୋଇଉଠେ । ପରିବାରଟି ଭିତରେ ଅଶାନ୍ତି ଭରିଯାଏ । ଲାଗେ, ଯେମିତି ଏ ସମ୍ପର୍କ ଆଉ କେବେ ସୁଧୁରିବନି । କିନ୍ତୁ ସକାଳର ମେଘ ପରି, ଅଶାନ୍ତିର କଳା ହାଣ୍ଡିଆ ମେଘ ହଠାତ୍ କୁଆଡ଼େ ଉଠେଇଯାଏ ଓ ପୂର୍ବର ସେହି ସ୍ନେହ-ଶୁଣ୍ଠା ଭରା ପାରିବାରିକ ବାତାବରଣ ଲେଉଟି ଥାଏ । ପାଠ୍ୟ ଉଦ୍ଦିଷ୍ଟ “ସକାଳର ମେଘ” ଏକାଙ୍କିକାଟିରେ ଏମିତି ଏକ ପରିବାରିକ କାହାଣୀ ଆମେ ପଢ଼ିବା ।



୧୭.୨ ଏକାଙ୍କିକା ପଠନର ଆଭିମୁଖ୍ୟ

“ସକାଳର ମେଘ” ଏକାଙ୍କିକାଟି ପଢ଼ି ସାରିବା ପରେ ତୁମମାନଙ୍କର ନିମ୍ନଲିଖିତ ପ୍ରସଙ୍ଗଗୁଡ଼ିକ ବିଷୟରେ ସ୍ଥୁଳ ଧାରଣା ହୋଇ ସାରିଥିବ ନିଶ୍ଚୟ -

- ❖ ପାରିବାରିକ କନ୍ଦଳର ପ୍ରାରମ୍ଭିକ ତିକ୍ତତା ଓ ଅନୁତୋପମ ପରିସମାପ୍ତିର ରୂପରେଖ ।
- ❖ ଦୁଇ ପ୍ରମୁଖ ଚରିତ୍ରର (ନବଘନ ଓ ହେମାଙ୍ଗୀନୀ) ଚାରିତ୍ରିକ ବୈଶିଷ୍ଟ୍ୟ ।
- ❖ ଏକାଙ୍କିକାଟିର ଘଟଣାକ୍ରମିକ ଧାରା ପ୍ରବାହ ।
- ❖ ଏକାଙ୍କିକାର ଲକ୍ଷଣ ଅନୁସାରେ ଏହାର ସଫଳତା ।
- ❖ ଏହାର ଭାଷା ଶୈଳୀ ।
- ❖ ସଂଳାପ ରଚନାଗତ ବୈଶିଷ୍ଟ୍ୟ ।
- ❖ ନାମକରଣର ସାର୍ଥକତା ।
- ❖ ସଂଳାପଗୁଡ଼ିକରେ ବ୍ୟବହୃତ ବାକ୍ୟଗୁଡ଼ିକର କାର୍ଯ୍ୟ ଭିତ୍ତିକ ଭିନ୍ନତାର ଧାରଣା ।
- ❖ ଏକାଙ୍କିକାର ରଚନାତ୍ମକ ସ୍ୱରୂପ କିପରି ।

୧୭.୩ ମୂଳପାଠ

ନବଘନ ବାବୁଙ୍କ ଡୁଇଁ ରୁମ୍ । ନବଘନ ବାବୁ ଜଣେ ପଦସ୍ଥ ବିକ୍ରୀକର ବିଭାଗର ଅଧିକାରୀ ହେଲେ ବି ଟିକିଏ ସାଧା ସିଧା ଲୋକ । Sophistication ପାଇଁ ବିଶେଷ ଆଗ୍ରହ ନାହିଁ - ଯେତେଟା ତାଙ୍କର ସ୍ତ୍ରୀ ହେମାଙ୍ଗୀନୀର ଅଛି । ହେମାଙ୍ଗୀନୀ ବଡ଼ ଘରର ଝିଅ ଏବଂ ନବଘନ ବାବୁଙ୍କୁ ଛୋଟ ଛୋଟ କଥାରେ ଅପମାନିତ କରନ୍ତି ।

ଆଜି ତାଙ୍କର କଲେଜ ପଢୁଆ ଝିଅ ବେବୀର ଜନ୍ମଦିନ । ସେଥିପାଇଁ ସେ ଏକ ବ୍ୟୟସାପେକ୍ଷ Partyର ଆୟୋଜନ କରିଛନ୍ତି । ନବଘନ ବାବୁ ଏ ସମ୍ପର୍କରେ ଅବହେତୁ ନୁହଁନ୍ତି । ଲୋକେ ଆସିବେ - ଏଣୁ



ଟିପ୍ପଣୀ

ସକାଳୁ ତାଙ୍କର ଡ୍ରଇଂ ରୁମ୍ ସଜେଇବା କାମ ଚାଲିଛି । ଚାକରାଣୀ ଜେମାକୁ ପ୍ରତି ଦୁଇମିନିଟ୍ରେ ଥରେ ଲେଖା ଡକରା ପଡୁଛି ।

ହେମାଙ୍ଗିନୀ : ଜେମା ... (ଆସ୍ତେ ଆସ୍ତେ ଡାକୁଛନ୍ତି, କାରଣ ଖୁବ୍ ବଡ଼ ପାଟି କରିବା ଅଭଦ୍ରତା) ଜେମା !! (ଅଗତ୍ୟା ବଡ଼ ପାଟିରେ) ଏ. ୟୁ ହେଲ୍ !!

ଜେମା : (ଚା' କପ୍ ଓ ପ୍ଲେଟ୍ ନେଇ ଆସିଛି)

ହେମା : ଅଭଦ୍ର ! Hopeless !

ଜେମା : ମା' ? ମତେ ଡାକୁଥିଲେ ?

ହେମା : କେତେ ବର୍ଷ ଏ ଘରେ ରହିଲେ etiquette ଶିଖିବୁ ?

ଜେମା : କ'ଣ ହେଲାକି ମା' ?

ହେମା : (କପ୍ ପ୍ଲେଟ୍ ନେଇ) ଏଗୁଡ଼ା କ'ଣ ?
(ବିରକ୍ତ, ହୋଇ) ନାଃ ... ଏଗୁଡ଼ା ଆଉ ମଣିଷ ହେବେନି ... ।

ଜେମା : ବାବୁଙ୍କୁ ତ ଏଇଥିରେ ଦେଲି ।

ହେମା : ବାବୁ ? ବାବୁ ତମର ଏକ ନମ୍ବର ରୁଡ଼ା !

ଜେମା : ହେଲା ଏବେ ବାବୁ ଅଣ୍ଟା ବିସ୍ତୁର୍ତ୍ତ ଭଲ ପାଆନ୍ତିନି । ତାଙ୍କର ସେଗୁଡ଼ା ଖାଇଲେ ପେଟ ଖରାପ ହୁଏ । ସେଇଥିପାଇଁ ରୁଡ଼ା ଖାଆନ୍ତି । ତା' ବୋଲି ସବୁବେଳେ ତାଙ୍କୁ ଏମିତି 'ରୁଡ଼ା' ବୋଲି କ'ଣ ଡାକୁଚ ଯେ ?

ହେମା : ଓଃ ! ମତେ advice ଦେବାକୁ ଆସିଗଲେ ଶାଶୁ ଠାକୁରାଣୀ । ଭାର୍ ଏଇଠୁ । ଯା - Tea-setରେ ଅଲଗା ଅଲଗା ଦୁଧ, ଚିନି, ଚା' ଆଣି ତାଇନିଂ ଟେବୁଲ୍ ଉପରେ ରଖିବୁ । ଏଇଠି ଡ୍ରଇଂ ରୁମ୍ରେ ତ କପ୍ ପ୍ଲେଟ୍ ନେଇ ଚା' ପିଆହବ ଯେ Tea-setଟା ଆସିଛି କାହିଁକି ? ଛ'ଶହ ଟଙ୍କାର ସେ ତାଇନିଂ ଟେବୁଲ୍ଟା କିଣା ହେଲା କ'ଣ ପୂଜା ହବା ପାଇଁ ?

ଜେମା : ଭୁଲ୍ ହେଇଗଲା ମା' !

ହେମା : ଏ ଭୁଲ ଯେମିତି ଆଉ ଥରେ ନ ହୁଏ ।

ଜେମା : ହଉ ମା' । ସେମିତି କରିବି । ବାବୁଙ୍କୁ ଖାଇବା ଟେବୁଲ୍ ଉପରକୁ ଡାକିଦେବି ?

ହେମା : ବାବୁ କ'ଣ କରୁଛନ୍ତି ?

ଜେମା : ବାବୁ ଏଇକ୍ଷଣି ଉଠିଲେ । (ଯାଉଥିଲା)

ହେମା : ଶୁଣ । ଗାଲିଚାଟା ଆଣି ଏଇଠି ପକାଇବୁ । ସୋଫାଗୁଡ଼ାକ ଯୋଛିବୁ । ଫୁଲଦାନୀରେ ଫୁଲ... ଆଉ ତାଇନିଂ ରୁମ୍ ଫ୍ଲୋରଟାକୁ ଓଦା କନାରେ ଯୋଛି ସଫା କରିବାକୁ ହବ । ଆଜି ବେବାର ଜନ୍ମଦିନ । ବହୁତ ଲୋକ ଆସିବେ ।

ଜେମା : ସମସ୍ତେ ଏଇଠି ଖିଆ ପିଆ କରିବେ ?



ଚିତ୍ରଣୀ

- ହେମା : ନାହିଁ, ଏଇଠି କାହିଁକି ଖୁଆପିଆ କରିବେ ? ତମ ମୁଖଚନ୍ଦ୍ରମା ଦେଖୁ ବାହାରୁ ବାହାରୁ ଚାଲିଯିବେ ! ହୁଃ !! ବେବି ଉଠିଲାଣି ?
- ଜେମା : ଦେଇ କ'ଣ ଏତିକି ବେଳୁ କେବେ ଉଠନ୍ତି ? ସାଢ଼େ ଆଠଟା ନ ବାଜିଲେ ...
- ହେମା : ହଉ ଯା' । ସବୁ ବାସନ, କପ୍ ପ୍ଲେଟ୍ ଆସବାବପତ୍ର ଯେମିତି ଚକ୍ ଚକ୍ କରୁଥିବ । ସେଗୁଡ଼ାକୁ Sterilise କରିବାକୁ ପଡ଼ିବ ।
- ଜେମା : ହଉ ମା' ।
- ହେମା : ମା'ନୁହେ, ମାଡ଼ାମ୍ । ଆଜି ଦିନଟା ପାଇଁ ଅନ୍ତତଃ ମୁଁ ଡାକିଲେ, ତତେ ମାଡ଼ାମ୍ ବୋଲି କହିବାକୁ ପଡ଼ିବ ।
- ଜେମା : କ'ଣ କହିଲ ମା...ମାଡ଼ମ୍ ? (ହସି ହସି) ମା'ଙ୍କର ଯେଉଁ କଥା ।
- ହେମା : Shut up, ବେହିଆଙ୍କ ପରି ହସୁଚି ।
- ଜେମା : (ଚୁପ୍ ହେଇଗଲା) ଭୁଲ୍ ହେଇଗଲା ମା' ।
- ହେମା : ପୁଣି ମା' କହିଲୁ ? ଘୋଷ୍ : ମା - ଡା - ମ ମନେ ରହିଲା ?
ମା-ଡା -ମ୍ ...
- ଜେମା : ମା - ଡା - ମ୍ !! (ଘୋଷି ଘୋଷି ପୁଣି ହସି ପକେଇଲା ଓ ଚାଲିଗଲା)
- ହେମା : (ନିଜେ ଭ୍ରମ ରୁମ୍ ସଜାଉ ସଜାଉ) ଏମିତି ଗୁଡ଼ାଏ ଗାଉଁଳି ଲୋକଙ୍କୁ ନେଇ ଗୋଟାଏ ପାଟି ଡାକିବା ଯେ କି ମୁସିଲ୍ !! ଇସ୍, ଏ ରେଡ଼ିଓଟା ଉପରେ କେତେ ଧୁଲି ଛି । ବାନ୍ତି ମଡ଼େଇଲାଣି ମତେ (ଡାକିଲେ) ଜେମା... ଜେମା !!
- ଜେମା : (ପ୍ରବେଶ କରି) ମା' ... !! (ହସିଦେଇ) ଭୁଲ୍ ହେଇଗଲା ମା' ... ମାଡ଼ାମ୍ ...
- ହେମା : ଦେଖିଲୁ, ଏ ରେଡ଼ିଓ ଉପରେ କେତେ ଧୁଲି ଲାଗିଛି । ଓଜନ କଲେ ଅଡ଼େଇ କିଲୋ ହେବ ।
- ଜେମା : ଝାଡ଼ି ଦେବି ତ ?
- ହେମା : ଆଉ କେତେବେଳେ ? ଏଇକ୍ଷଣି ତ ସମସ୍ତେ ଆସି ପହଞ୍ଚିଯିବେ ।
- ଜେମା : କ'ଣ ଏଇ ସକାଳୁ ସକାଳୁ ? ସନ୍ଧ୍ୟାରେ ପରା ଜନ୍ମଦିନ ହବ ।
- ହେମା : କିଏ ନ ଆସିଲେ ତ ନେଲି ଆସି ପହଞ୍ଚିବ ... ନେଲି ଅପା ...
(ଗାଡ଼ି ହର୍ଷ୍ଟ ଶୁଭିଲା ବାହାରେ)
ଦେଖୁଲୁ ନେଲିର ଗାଡ଼ି ?
- ଜେମା : (ଦେଖୁ) ନାହିଁ !! ଆଉ ଗୋଟାଏ କିଏ (ପୁଣି ଚାହିଁ) ନାହିଁ ଲୋ ମା', ଆମ ଘରକୁ ନୁହେଁ ... ପଡ଼ିଶା ଘରକୁ କିଏ ଆସିବି ...



ଚିଞ୍ଚଣୀ

- ହେମ : ଦାସ ବାବୁଙ୍କ ଘରକୁ? ଆଜ୍ଞା, ଆଜିକାଲି ଦାସ ବାବୁଙ୍କ ଦାଣ୍ଡରେ କାର ଲାଗିଲାଣି ଯା' ହଉ ... (ବ୍ୟଙ୍ଗ କରି) ଭ୍ରାତୃଭର ଆସିଲାଣି ?
- ଜେମା : ନାହିଁ ମା' ! (ହସିଦେଇ) ଭୁଲ୍ ହୋଇଗଲା ମାଡ଼ାମ୍ ...
- ହେମ : ଭ୍ରାତୃଭର ଆସିଲେ କହିବୁ ତା'ର ପ୍ରଥମ କାମ ହେଲା ଗାଡ଼ିଟାକୁ ଚକ୍ ଚକ୍ କରି ପାଣିରେ ଧୋଇବା ମନେ...ରହିଲା ? ହଁ ଶୁଣ୍ ଭ୍ରାତୃଭର ଆସିଲେ କହିବୁ ଗାଡ଼ିନେଇ ବ୍ୟାକେରାରୁ କେକ୍ଟା ନେଇ ଆସିବ । ଦିନ ଦଶଟା ସୁଦ୍ଧା ଡେଲିଭରି ଦେବା କଥା । ମନେ ରହିବ ତ ?
- ଜେମା : ଭ୍ରାତୃଭର ଆସିଲେ ମୁଁ ତାକୁ ତମ ପାଖକୁ ପଠେଇ ଦେବିନି ।
- ହେମ : ମୋ' ପାଖକୁ ପଠେଇ ଦେଲେ କ'ଣ ହବ ? ମୋର କ'ଣ ମନେ ରହିବ ? ଭାଷଣ engagement ମୁଣ୍ଡ ଖରାପ ହେଇ ଗଲାଣି ... ପ୍ରଥମେ ଏ ରେଡ଼ିଓ ଉପରୁ ଧୂଳିଗୁଡ଼ାକ ସଫା କଲୁ ।
- ଜେମା : ଝାଡୁଟା ନେଇ ଆସୁଟି ।
- ହେମା : ଏଁ! ଝାଡୁଟା ନେଇ ଆସିବୁ ? କ'ଣ ଏ ରେଡ଼ିଓଫୁଲଦାନୀ ଉପରେ ଝାଡୁ ମାରିବୁ? ସେଇ ବଗ ପକ୍ଷୀ ପରରେ ତିଆରି ନୁଆ ଝାଡୁଟା ଆସିଥିଲା, ସେଇଟା ନେଇ ଆଣ । କିଏ ଦେଖିଲେ କ'ଣ କହିବ ? Hopeless !! (ଜେମା ଯାଉଥିଲା, ପଛରୁ ଡାକି)
ଶୁଣ ଭ୍ରାତୃଭର ଆସିଲେ କହିବୁ ଶହେ ବୋତଲ କୋକାକୋଲା ଆଉ ଦଶଟା ବିଅର ନେଇ ଆସିବ ଗାଡ଼ି ନେଇ ।
- ଜେମା : ମୋ' ପାଟିରେ ସେଗୁଡ଼ାକ କ'ଣ ପଶିବ ମା' ? ଏଃ ପୁଣି ଭୁଲ୍ ହୋଇଗଲା... 'ମାଡ଼ାମ' ଭ୍ରାତୃଭର ଆସିଲେ ତମେ କହିବ !! (ଚାଲିଗଲା)
- ହେମ : ସବୁ ତ ମୁଁ କରିବି । କିନ୍ତୁ ଏତେ କଥା ଜଣେ ଲୋକ କରିବା ଯେ କି ମୁସ୍କିଲ୍ ବ୍ୟାପାର ... ଯାହା ଜଣାଗଲାଣି, ମତେ କାମଗୁଡ଼ାକର ତାଲିକା କରିବାକୁ ପଡ଼ିବ । (ତାଏରୀ ଓ Ball pen ଆଣି ଲେଖିବା ଆରମ୍ଭ କଲେ । ଯା' ଭିତରେ ନବଘନ ବାବୁ ପଶି ଆସିଲେ । ପରିଧେୟ ଖଣ୍ଡେ ଲୁଚି ଆଉ ତା' ଉପରେ ଖଣ୍ଡେ ପଞ୍ଜାବୀ । ଗୋଟାଏ ହାତରେ ଖବର କାଗଜ ଓ ଆଉ ହାତରେ ନାଲିଆ ଗାମୁଛା ଖଣ୍ଡେ ।)
- ନବଘନ : ସକାଳୁ ସକାଳୁ କ'ଣ ଭାରି ତାଲିକା ଚାଲିଛି !
- ହେମ : (ଚଷମା ଟେକି ମିନିଟିଏ ଖଣ୍ଡେ ପ୍ରଥମେ ଚାହିଁଲେ ଓ ରାଗିଲେ) ଇଏ କ'ଣ ?
- ନବଘନ : କ'ଣ ?
- ହେମ : ଇଏ କି ବେଶ ? ଧୋତି ଖଣ୍ଡେ ଲୁଚି କରି ପିନ୍ଧା ହୋଇଛି... ହାତରେ ଖଣ୍ଡେ ନାଲି ଗାମୁଛା !! ଛି-ଛି-ଛି... ଯେତେ ସବୁ ନାଷି habits ...
- ନବଘନ : କ'ଣ ହେଲା ଯେ ?



ଚିତ୍ରଣୀ

- ହେମ : Wardrobeରେ ନୂଆ night dressଟା ମୁଁ ଆଉ କାହା ପାଇଁ ରଖିଥିଲି ? ପୂଜାହବ ବୋଲି ?
- ନବଘନ : ଓ ! Wardrobeରେ ଥିଲା ମୁଁ ବୋଧହୁଏ ଦେଖିପାରି ନଥିବି ।
- ହେମ : କାଇଁକି ଦେଖିବ ? ଏମିତି ଗୁଡ଼ାଏ ମଫସଲି ଡ୍ରେସ୍ ପିନ୍ଧି ମୋର ଇଜ୍ଜତ ସାରିବ ... ତୁମକୁ ଅନେକ ଥର କହିଲିଣି Finance deptର ତମେ ଜଣେ senior officer... ତମର ଗୋଟାଏ status maintain କରିବା ଉଚିତ ।
- ନବଘନ : ତମେ ତ ଜାଣ, ଚଷମାଟା ନ ପିନ୍ଧିଲେ ମୋର ଦେଖିବା ଟିକିଏ - ମାନେ ବଦଳିଯାଏ -
- ହେମ : କୋଉ ଦୁନିଆରେ ତମେ ରହୁଛ, ତମେ ନିଜେ ଜାଣି ପାରୁନା - ହୁଁ ସକାଳୁ ସକାଳୁ ବାବୁ ଖଣ୍ଡେ ନାଲିଆ ଗାମୁଛା ଧରି ବାହାରି ପଡ଼ିଲେ । ଭ୍ରମ ରୁମ୍‌ଟାକୁ କ'ଣ ଗାଁ ପୋଖରୀ ତୁଠୁ କରି ପାଇଲ ?
- ନବଘନ : ଓଃ ! ସକାଳୁ ସକାଳୁ ଏମିତି ପାଟିତୁଣ୍ଡ କରନ୍ତି କହୁଛି ।
- ହେମ : ଆଜି ବେବାର ଜନ୍ମଦିନ । ସହରର ସବୁ Officerକୁ ନିମନ୍ତ୍ରଣ ପଠେଇ ଦେଇଛି । ସେମାନେ ଆସି ପହଞ୍ଚିଲା ବେଳକୁ ଆମ ବାବୁ କ'ଣ ନା...ଖଣ୍ଡେ ନାଲି ଗାମୁଛା ଧରି ଗୁଡ଼ାଖୁ ଘଷୁଥିବେ । Good habits! ମୋର ଆଉ Prestige ରହିବଟି ?
- ନବଘନ : ଓଃ ! ତମ Prestige ପାଇଁ ମୁଁ କ'ଣ କମ୍ ଦୁଃଖିତ ହେମାଜିନୀ ? କିନ୍ତୁ କ'ଣ କରିବି କହିଲି ? ମୋର ଦୋଷ କିଛି ନାହିଁ । ଏ ଧୋତିଟା ଭାରି ବଦମାସ ! ମତେ ସକାଳୁ ଦେଖିଲା ମାତ୍ରେ ଅଣ୍ଟାରେ ଗୁଡ଼େଇ ହେଇଯିବ କହୁଛି ।
- ହେମ : ଛେନାଟା କହୁଛି ।
- ନବଘନ : କ'ଣ ଆଉ କହୁଛ ଯେ ? ଯାଇ ପୁଣି ସେଇ night dressରୁ ଗୋଟାଏ ମଡ଼େଲ ହେଇ ଆସିବି ତ ? ହେଲା ।
- ହେମ : ଭାରି କଷ୍ଟ ନୁହେଁ ?
- ନବଘନ : କଷ୍ଟ ନୁହେଁ ଆଉ କ'ଣ ? ସକାଳୁ ତମ ଘରକୁ କିଏ ଏମିତି ଚାଲି ଆସୁଛି ଯେ ଡ୍ରେସିଂ - ପେଣ୍ଟିଂ ହେଇ ବସିବି ? ଅଣ୍ଟାରେ ଲୁଙ୍ଗି ଖଣ୍ଡେ ଗୁଡ଼େଇ ଦେଲେ କାମ ଶେଷ, Comfortable । ଆଉ ଏଇଥିରୁ ଗୁଡ଼ାଏ ଗଲେଇ ହୁଅ ... (ମୁଣ୍ଡଟା କୁଣ୍ଡାଇ) କମ୍ ବାଳ ଥିଲା ଭଲ ଥିଲା - ଏଇଥିରୁ ଗୁଡ଼ାଏ ଲମ୍ବା ବାଳ ରଖିବାକୁ ବାଧକରି (ମୁଣ୍ଡ କୁଣ୍ଡେଇଲେ) ଉକୁଣି ହେଇଗଲେଣି -
- ହେମ : Lice-soap !! use lice soap ! daily shampoo କଲେ ଏଇ ଛୋଟ trouble ଆଉ ଆସିବନି । ହଜାର ଥର କହିଲିଣି ଟିକିଏ sophisticated ହୁଅ - societyରେ ଆମର ଗୋଟାଏ status ଅଛି !!
- ନବଘନ : ଏଇକ୍ଷଣି ଆଉ ଏ ରୁଡ଼ା ବୟସରେ style କଲେ ହଉଛି ଆଉ ହେମାଜିନୀ ? ତମ ଭଲିଆ ପିଲାଦିନରୁ ସେ ସବୁ ଶିଖୁଥିଲେ କେଜାଣି କ'ଣ ଟିକିଏ ହୁଅନ୍ତା ହେଲେ -



ଚିତ୍ରଣୀ

- ହେମ : ସଫା Turkish ତଉଳିଆ ଥାଉ ଥାଉ ଏଇଥିରୁ ଗୋଟେ ନାଲି ଗାମୁଛାରେ ମୁହଁ ପୋଛିବା କ'ଣ ଦରକାର ଯେ ? - ଇସ୍ - ସେଇଟା ପୁଣି କି nasty... କାହାର ସେଇଟା ... (ପ୍ରାୟ ଉଠିବା ଜାଗାରୁ ଡେଇଁ ପଢ଼ିଲା ଭଳି) Good Heavens! ସେଇଟା ପରା ଜେମାର ! ସେଥିରେ ସେ ବାସନ ପୋଛେ !
- ନବଘନ : ହଉ, କ'ଣ ହେଇଗଲା ? ଜେମା କ'ଣ ମଣିଷ ନୁହେଁ ?
- ହେମ : ନାଃ ! ତମେ ଆଉ ମଣିଷ ହବନି । ସରକାର କେମିତି ଯେ ତମକୁ Class One Officer କଲା - !! Strange !!
- ନବଘନ : କ'ଣ ଆଉ କରିବା କହିଲ - ସରକାରଙ୍କର ଭୁଲ ହେଇଯାଇଛି ।
- ହେମ : (ହଠାତ୍ ଆବିଷ୍କାର କଲେ) shave ହେଲଣି ?
- ନବଘନ : କାଲି ପରା ଦାଢ଼ି କାଟିଥିଲି ...
- ହେମ : କାଲି ଖାଇଥିଲ ବୋଲି ଆଜି ଖାଇବନି !
- ନବଘନ : ଦେଖ ହେମାଜିନୀ, ଏଇ ଯେଉଁ ଟାଣୁଆ ଶାତଟା ହଠାତ୍ ପଢ଼ିଯାଇଛି ସେଥିରେ daily ମୁହଁ ଉପରେ razor ଚଳେଇବାଟା ଗୋଟାଏ ଶାସ୍ତି ।
- ହେମ : ଅଭୁତ ଲୋକ !
- ନବଘନ : ଗାଳଗୁଡ଼ାକ ଫାଟି ରକ୍ତ ବାହାରିବ ।
- ହେମ : ତମେ ଗୋଟାଏ 1944- model ford ଗାଡ଼ି; ବୁଝିଲ ? ତମ ଲାଗି ମୋର Prestige ଚାଲିଯିବ ।
(ଜେମା ପ୍ରବେଶ କରିଛି)
- ହେମା : ବାବୁ ! ଚାଲନ୍ତୁ ଖାଇବା ଟେବୁଲ୍ ଉପରକୁ । ଚା' ରଖିଦେଲିଣି ।
- ନବଘନ : କାଉଁକି ? ଚା ଟିକିଏ ପିଇବା ପାଇଁ dining table ପର୍ଯ୍ୟନ୍ତ ନ'ଗଲେ କ'ଣ ଚଳନ୍ତା ନାହିଁ ?
- ଜେମା : ମା' ପରା କହିଛନ୍ତି ସେଇଠି ବସି ଆଜି ଚା' ପିଆ ହବ । ଆଜି ଅନେକ ଲୋକ ଏଇଠିକି ଆସିବେ ନୁହେଁ ମା' ? (ଜିଭ କାମୁଡ଼ି) ଭୁଲ ହେଇଗଲା ମାଡ଼ାମ୍ ।
- ନବଘନ : 'ମାଡ଼ାମ୍' ? ବାଃ ! ଆଜି ମତେ ଲାଗୁଛି ମୁଁ ରାତି ପାହିଲା ବେଳକୁ ଯେମିତି ହଠାତ୍ ମାନେ ହଠାତ୍ ମୋର ଗୋଟାଏ ରୂପାନ୍ତର ହେଇଯାଇଛି । ଏ କଳା ଚମଡ଼ାଟା ଶେତା ପଢ଼ିଯାଇଛି, ବାଳଗୁଡ଼ାକ ହଳଦିଆ-ଆଉ ମୁଁ ? ଗୋଟାଏ ଆମେରିକାନ୍ !! (ହସିଲେ) ବୁଝିଲୁ ଜେମା ...
- ହେମ : ଜେମା, ତୁ ଯା' - (ଚାଲିଗଲା ପରେ) ଚାକର ଚାକରାଣୀଙ୍କ ଆଗରେ ଏମିତି ସୁଆଙ୍ଗ ନ କଲେ ଚଳନ୍ତାନି !



ଚିତ୍ରଣୀ

- ନବଘନ : ଆହା, ସେମାନେ ତ ପୁଣି ମଣିଷ -
- ହେମ : ତମେ କିନ୍ତୁ ଗୋଟାଏ ford ଗାଡ଼ି - ତା' ପୁଣି 1944 - model !!
- ନବଘନ : ଆହା; ତମେ ଏଇନା ଇଚ୍ଛା କଲେ ନିଜେ ଗୋଟାଏ Leyland truck ହେଇଯାଅ; ମୋର କିଛି ଆପଣ ନାହିଁ !
- ହେମ : ଅଭଦ୍ର ! Rusticଙ୍କ ଭଳି କଥାବାଢ଼ା କରନି । ସିଧା Dress ବଦଳେଇ Dining table ପାଖକୁ ଆସ ।
- ନବଘନ : ଦେଖ ହେମାଜିନୀ ! ତମର ରୁପ, ଗୁଣ, ନାକ, ଆଖି, ଓଠ ସବୁ ମୋର ପସନ୍ଦ ହଉଛି... କିନ୍ତୁ ଏଇ ଯୋଉ ଛୋଟ ଛୋଟ କଥାରେ ତମତମ ହେଇ ରାଗୁତ ... ସେଇଟା ଖରାପ ଲାଗୁଛି ।
- ହେମ : ମୁଁ ବୋଲି ରାଗୁଚି । ମିସେସ୍ ମହାନ୍ତି କିମ୍ବା ମିସେସ୍ ପରିଜା ହେଇଥିଲେ ଏମିତି ପୋଷାକ ପିନ୍ଧିଥିବା husband ମାନଙ୍କୁ ୨୦ ଥର ବସ୍ତ୍ରଠ୍ କରେଇ ଦିଅନ୍ତେ !!
- ନବଘନ : ତମର ବାଳିକା ଉନ୍ମତ୍ତ କେନ୍ଦ୍ରରେ ଏଇ ତେସିସନ୍ ସବୁ ନିଆ ହେଇଛି ତା' ହେଲେ ?
- ହେମ : ହଁ, ନ ହେଲେ ତମଭଳିଆ ମଫସଲି ସବୁ ମଣିଷ ହେବେ କିମିତି ?
- ନବଘନ : ଆଛା, ଆଛା, ଏମିତି କଥା । Babyର Birthday ପାଇଁ କ'ଣ କ'ଣ ସବୁ ଆୟୋଜନ କରିବ ?
- ହେମ : ତମ ମୁଣ୍ଡରେ ସେସବୁ ପଶିବନି ।
- ନବଘନ : ତଥାପି... ?
- ହେମା : ଭ୍ରାଜଭର ଆସିଲେ କହିବ Pravat Bakeryରୁ କେକଟା ନେଇ ଆସିବ । ମିସେସ୍ ସିହ୍ନା ତାଙ୍କ ପୁଅର Birthdayରେ ଗୋଟାଏ କେକ୍ ତିଆରି କରିଥିଲେ ଠିକ୍ Lingaraj Temple ମଢ଼େଲରେ ।
- ନବଘନ : ତମେ କୋଣାର୍କ temple ମଢ଼େଲ୍ ପାଇଁ order କରିବ ?
- ହେମ : ନା, ଗୋଟାଏ ବଡ଼ ସାଇଜି ସୁର୍ଯ୍ୟମୁଖୀ ଫୁଲ ଭଳି ।
- ନବଘନ : ଖୁବ୍ ଭଲ କଥା କହିଲ । କେତେ ପଇସା ଖର୍ଚ୍ଚ ହେଲା ?
- ହେମ : ମୋଟେ ଅଡ଼େଇ ଶହ...Pravat Bakery Brilliant କାମ କରେ ।
- ନବଘନ : ଅଡ଼େଇ ଶହ ? What do you mean ହେମାଜିନୀ ! ତମେ ମତେ ଦେବାଳିଆ କରି ଛାଡ଼ିବ ନା କ'ଣ ?
- ହେମା : ତିନି ଫୁଟ ଉଚ୍ଚା ସୁର୍ଯ୍ୟମୁଖୀ ଫୁଲ designର cake ପାଇଁ ଅଡ଼େଇ ଶହ ଟଙ୍କା କ'ଣ ବେଶି ହୋଇଗଲା ।



ଚିଝଣୀ

- ନବଘନ : ସୂର୍ଯ୍ୟମୁଖୀ ଫୁଲର ଦାମ ଅତେଜ ଶହ ହଉ କି କୋଣାର୍କ ଦେଉଳର ଦାମ ପାଞ୍ଚ ହଜାର ହଉ, ମୋର ସେଥିରେ କିଛି କହିବାର ନାହିଁ । ତେବେ ଏ ଯୋଉ ଅତେଜ ଶହ ଟଙ୍କାଟା...
- ହେମ : ପାଟି କରନି, ଲୋକେ ହସିବେ । Baby ମୋର Senior Commercial Tax Officerଙ୍କ ଝିଅ... କିରାଣୀର କି ଲେକ୍ଚରର ନୁହେଁ ।
- ନବଘନ : ମୋ' ପାଖରେ ପଇସା ନାହିଁ ।
- ହେମ : Pravat Bakery ମୋ'ଠୁ ପଇସା ନବ ନାହିଁ ।
- ନବଘନ : ହେମ ! ଦିନକୁ ଦିନ ମୁଁ ଭୟଙ୍କର corruption ଭିତରେ ଲିପ୍ତ ହେଇ ପଡୁଛି ।
- ହେମ : ମୋଟେ ନୁହଁ, ସେମାନେ ହଜାର ହଜାର ଟଙ୍କାର ବିକ୍ରୀକର ଠକୁଛନ୍ତି । C.T.O.ଙ୍କ ପାଇଁ ଗୋଟାଏ ମାଗଣା ଦେଇପାରିବେ ନାହିଁ ।
- ନବଘନ : ହଉ, ଆଉ କ'ଣ କ'ଣ ଦରକାର ?
- ହେମ : ତମର ସେଥିରେ ମୁଣ୍ଡ ଖଟେଇବା ଦରକାର ନାହିଁ, ମିସେସ୍ ମେହେତା ଓ ମିସେସ୍ ଶର୍ମା ଆସୁଛନ୍ତି । କାଳେ ଦରକାର ହେବ ବୋଲି ମୁଁ ଦଶଟା ବିଅର୍ ମଗେଇ ଦେଇଛି ।
- ନବଘନ : ଇସ, ମୋ' ଘରଟାକୁ ତମେ ଗୋଟାଏ Clubରେ ପରିଣତି କରି ଦେବନା କ'ଣ ? ବଡ଼ ଭାଇ ଗାଁରୁ ଆସିବେ..... ଏଗୁଡ଼ାକ ଦେଖୁ କ'ଣ କହିବେ କହିଲ ?
- ହେମ : ବଡ଼ଭାଇଙ୍କୁ କହିବ ଆସିଲେ ସିଏ ଧୋତି ପିନ୍ଧି ବେଶୀ ଯିବା ଆସିବା କରିବେନି । ତାଙ୍କୁ ବରଂ ରୋଷେଇ ଘରେ Supervise କରିବା ପାଇଁ କହିଦେବ ।
- ନବଘନ : ହେମ, ସତ କହିବାକୁ ଗଲେ ମୁଁ ତମର ଏଇ aristocracyକୁ ଘୃଣା କରେ । ଆମ ଘରେ ଆମେ ଗୋଟିଏ ଦୁଇଟା ଗାମୁଛାରେ ଛ'ଛ ଭାଇ ଚଳିଯାଉ । ହାତ ପୋଛିବା ପାଇଁ, ଗାଧୋଇବା ପାଇଁ, ନାକ ପୋଛିବା ପାଇଁ ଆଉ ମୁହଁ ପୋଛିବା ପାଇଁ ଦଶଟା ତଉଲିଆ ତମ ଘରେ ଥିବ । ଆମର ଜନ୍ମ ଦିନରେ ଖୁରି, ଚକ୍କଳି ତିଆରି ହୋଇ କାମ ଚଳୁଥିଲା । ଏମିତି ମହମବତୀ ଆଉ କେକ୍ ଦରକାର ପଡୁନଥିଲା । ତମର ମନେ ରଖିବା ଉଚିତ୍ ତମେ ଏ ଘରର ବୋହୂ ... କେକ୍ ଆଉ ତଉଲିଆ ଘରର ଝିଅ ନୁହଁ ।
- ହେମ : ମୁଁ କ'ଣ ସେଇ କଥା କହିଲି ? ଆମ ଘରେ କ'ଣ ଦଶ ଦଶଟା ତଉଲିଆ ଅଛି ବୋଲି ମୁଁ କହିଲି ? ଆଛା, ମୁଁ ପଚାରୁଛି ଏଥିରେ ଭୁଲ୍ କ'ଣ ରହିଲା ? ଆମେ ଯଦି କରିବା ପାଇଁ ସକ୍ଷମ ତା'ହେଲେ ବ୍ୟବହାର କଲେ କ୍ଷତି କ'ଣ ?
- ନବଘନ : କାଲି ଯଦି ମୋ ଚାକିରିଟା ଚାଲିଯାଏ ? କାଲି ଯଦି ଆମେ ହଠାତ୍ ଗରିବ ହୋଇଯିବା ?
- ହେମ : ଦେଖିବ ଗାମୁଛାରେ ମୁଁ ବି କାମ ଚଳେଇ ନେଇପାରିବି । ଗାମୁଛା କ'ଣ-ଟିରାଶାଢ଼ୀ ନହେଲେ ଧୋତି ଖଣ୍ଡେ ବି ହେଲେ ଚଳିବ ।
- ନବଘନ : ଛାଡ଼ ! ସେଇଥିରୁ କ'ଣ ମିଳିବ ? କାହାକୁ କାହାକୁ ଡାକୁଛ ଆଜି ?



ଚିତ୍ରଣୀ

ହେମ : (ତାଏରୀ ଦେଖି) ବେବାର ପରିଚୟ ଲୋକ ଭିତରୁ ଆକାଶବାଣୀ staff ଆଉ ତା'ର English honours ପିଲାଏ ଆସିବେ । Boy friends ଭିତରୁ ସୁରଜିତ୍, ଅମର, ବିଜୟାନନ୍ଦ ଏବଂ ଅମିତ୍ ... ତା'ଛଡ଼ା ତମ ଅଧିକ staff, Finance Secretary, Deputy Secretary Supplyର under secretary ତାଙ୍କ family, O.M.P. 2nd battalion Commander ମି. ସାହୁ, sub treasury officer family ଏବଂ ମୋର ସାଙ୍ଗମାନଙ୍କ ଭିତରୁ...

ନବଘନ : ଥାଉ, ମୁଁ ବୁଝିପାରୁଛି । ତମ ତାଲିକାର ଦୈର୍ଘ୍ୟରୁ ଜଣାପଡ଼ୁଛି ଅନୁ୍ୟନ ତିନିଶହରୁ କମ୍ ହେବେନି । ତା'ମାନେ ସମୁଦାୟ ହଜାର ଟଙ୍କାର ବନ୍ଦୋବସ୍ତ ।

ହେମ : ତମର ଏଇ ଯେଉଁ ହିସାବା ବୁଦ୍ଧି ନା ମତେ ଚିଡ଼ି ମାଡ଼େ ... ମୁଁ ଯାହା କରୁଛି ତମ status ପାଇଁ ତ ! ମିସେସ୍ ସିହ୍ନା ତାଙ୍କ ପୁଅର Birthdayରେ ଅଡ଼େଇ ହଜାର ଖର୍ଚ୍ଚ କରିଥିଲେ ।

ନବଘନ : କ'ଣ ଲାଭ ?

ହେମ : ଲାଭ ? ଆକାଶବାଣୀ ବାଲା ଆସୁଛନ୍ତି ବୋଲି ଆଜି ସଂଧ୍ୟାରେ ଆଞ୍ଚଳିକ ସମ୍ବାଦରେ ବେବାର Birthday ସମ୍ପର୍କରେ ଦୁଇ ଲାଇନ୍ କୁହାହବ । (ଖୁବ୍ ଖୁସି ହୋଇ) ଆଉ ଗୋଟିଏ ବି ପ୍ଲାନ ଅଛି । ସଂଧ୍ୟାର ଭୋଜି ଆସର ପୂର୍ବରୁ ଗୋଟାଏ କବିତା ପାଠୋତ୍ସବର ଆୟୋଜନ କରାଯାଇଛି । ଅଧ୍ୟାପକ ମନ୍ଦରଧର ମହାପାତ୍ର ସମୀକ୍ଷା କରିବେ ଓ ପୋଲିସ ଡି.ଏସ୍.ପି. ଗୋବିନ୍ଦ ମହାସୁଆର ଜନ୍ମଦିନ ପାଳନ ଉତ୍ସବର ଉପକାରିତା ସମ୍ପର୍କରେ ଏକ ସନ୍ଦର୍ଭ ପାଠ କରିବେ । ତମେ ଯଦି ଅନୁରୋଧ କରିବ ଛାୟା ଅପା ଏଇ ସମ୍ପର୍କରେ ଏକ Radio news reel ପ୍ରସ୍ତୁତ କରିପାରନ୍ତି ।

ନବଘନ : ତମ ଛାୟା ଅପା କିଏ ମୁଁ ଜାଣେନି । ଜାଣିଥିଲେ ବି ଏତେ ସବୁ ଅନୁରୋଧ କରି ନଥା'ନ୍ତି । ଏ ସବୁ ଫମ୍ପା ପୁଟାଣିରେ ମୋର ଘୃଣା ।

ହେମ : ସେଇଥିପାଇଁ ତ କୁହାଗଲା ତମେ 1944-Modelର ଏକ ପୁରୁଣା ଫୋର୍ଡ଼ ଗାଡ଼ି । ଆଜିକାଲିର ବଜାରରେ ସଂପୂର୍ଣ୍ଣ ଅତଳ ।

ନବଘନ : ତମ ଘରୁ କିଏ କିଏ ଆସିବେ ? Daddyତ ନିଶ୍ଚୟ ।

ହେମ : ମାମୀ ଯଦି ଭାଇଙ୍କ ପାଖକୁ ବାଙ୍ଗାଲୋର୍ ଯାଇ ନଥାନ୍ତେ ସିଏ ବି ଆସିଥାନ୍ତେ । ତେବେ ଅଙ୍କଲ୍ ନିଶ୍ଚୟ ଆସିବେ ।

ନବଘନ : ବିପଦର ଆଶଙ୍କା ବେଶୀ ।

ହେମ : ତମେ ଯୋଉ ନୁଆ ସୁରଟା ତିଆରି କରିବ ସେଇଟାକୁ ପିନ୍ଧିବ । ତୁରଟ୍ ଟାଣିବ । ଚିକିଏ ସ୍ପାର୍ଟ ହବ, ଏୟା ତ ।

ନବଘନ : ତୁମ ଅଙ୍କଲ୍ ଆମେରିକାରୁ ଫେରିଛନ୍ତି ବୋଲି ସିଏ ଯାହା କହିବେ କ'ଣ ବେଦବାକ୍ୟ ବୋଲି ଆମେ ଧରିନେବାକୁ ବାଧ୍ୟ ?



ହେମ : ତମେ ଅଙ୍କଲଙ୍କ ଉପରେ କାହିଁକି ରାଗୁଚ ଯେ ? ସେଦିନ ତମେ ତିନି ଦିନର ମଇଳା ଗଞ୍ଜିଟାଏ ପିନ୍ଧିଥିଲ । ବଦଳାଇବାକୁ କହିଲେ ...

ନବଘନ : ତିନିଦିନ କ'ଣ... ଜୀବନରେ ଏମିତି ସମୟ ଆସିବ ଯେତେବେଳେ ଗୋଟାଏ ଗଞ୍ଜିରେ ଦଶ ବାର ଦିନ କଟାଇବାକୁ ପଡ଼ିବ । ତମେ କହିବା ଦିନଠୁ ଦିନରେ ଦି' ଥର ବଦଳେଇ ଦଉଡ଼ି ।

(ଜେମା ପୁଣି ଆସି କହିଚି)

ଜେମା : ମା' ... (ଜିଭ କାମୁଡ଼ି) ମ୍ୟାଡ଼ମ୍ -ଟା' ଥଣ୍ଡା ହେଇଗଲା ।

ନବଘନ : ଏଇଠିକି ନେଇ ଆ'

ହେମ : Hopeless !! ତମେ ଶୀଘ୍ର ଗଲ ଦାଢ଼ିଟା କାଟି ପକେଇଲ ପ୍ରଥମେ ।

ନବଘନ : Babyର Birthday ହେଲେ ମୋର ଏଇ punishment ଟା ଖୁବ୍ ବେଶି ବାଧୁଯାଉଚି ।

ହେମ : ଭ୍ରାଉଭର ଆସିଲାଣି ?

ଜେମା : ଦାଣ୍ଡରେ ବସିଚି । ଡାକିଦେବି ?

ହେମ : ନା, କହିଦେ' କାର୍ ନେଇ କି ଯିବି ।

(ଜେମା ଯାଇଚି)

ତମେ ଯାଅ shave ହେଇ ସୁଟ୍‌ଟା ପିନ୍ଧି ପକେଇବ ।

ସେ night gown ପିନ୍ଧା ନହେଲେ ନାହିଁ । ଏଇ କ୍ଷଣିକା ଯଦି ନେଲି ଅପା ପହଞ୍ଚି ଯିବ ନା...

ନବଘନ : ଯାଉଛି ବାବା... ତମନେଲି ଅପାକୁ ଦେଖିଲେ ମୋର heart fail କରିଯିବ ।

(ନବଘନ ଗଲାପରେ ବେବୀ ଆସିଛି । ପରିଧେୟ ବେଲ୍ ଇତ୍ୟାଦି । ଦେଖିବାକୁ ଭାରି ଉଦଣ୍ଡା)

ବେବୀ : ମାମା ! ଘରେ କ'ଣ ଆଉ କିଛି ଜଳଖୁଆ ନାହିଁ ।

ହେମ : ଅଣ୍ଡା ଥିଲା, ଫଳ ଥିଲା - ଆଉ ବିସ୍ତୁଟ !

ବେବୀ : ମୁଁ ସେ ଅଣ୍ଡା ଫଳ ଖାଇ ପାରିବିନି ।

ହେମ : ପୂଜାରୀ କଟ୍‌ଲେଟ୍ କରିଥିଲା ।

ବେବୀ : ୫୫ Bore ! ରୋଜ୍ ସେ ମାଛ କଟ୍‌ଲେଟ୍ କିଏ ଖାଇବ ଯେ ? ସେଗୁଡ଼ା କ'ଣ ଖାଦ୍ୟ ?

ହେମ : ଆଉ ମୁଁ କ'ଣ କରିବି ଯେ ?

ବେବୀ : (କାନ୍ଦିଲା ଭଳି) ନାହିଁ ଯା... ମାତ୍ରାସୀ ହୋଟେଲ୍‌ରୁ ମୋ' ପାଇଁ ଦୋସା ମଗେଇ ଦେ' ।

ହେମ : ଭ୍ରାଉଭରକୁ କହ । (ପାଟିକରି) ଜେମା... ଜେମା...



ଚିତ୍ରଣୀ

- ଜେମା : (ପ୍ରବେଶ କରି) ତମେ ଦେଇଲି ବୁଝେଇଲ । ଜଳଖିଆ ଯେମିତି ସେମିତି ଟେବୁଲ୍ ଉପରେ ରଖା ହେଇଛି ।
- ବେବୀ : ମୁଁ ସେଗୁଡ଼ା ଖାଇ ପାରିବିନି ।
- ଜେମା : ମୁଁ ମରି ଯାଉଥାଏ ଲୋ' ମା' -ତିମ୍ଭ ଭଜା ପାଟିକୁ ରୁଚୁନି...
ଆ...ହା...ହା...ଚୁଃ...ଚୁଃ...ଚୁଃ...!!
- ହେମ : ତା' ପାଇଁ ଡ୍ରାଇଭରକୁ - କହ ମାତ୍ରାସୀ ହୋଟେଲରୁ ଦୋସା ନେଇ ଆସିବ ।
- ଜେମା : କ'ଣ କହିଲ ମା' ! ଏଇନା ପୁଣି ଗାଡ଼ିରେ ଗୋଟାଏ ଲୋକ ମାତ୍ରାସୀ ହୋଟେଲ ଯିବ ?
ତେଲ ଖର୍ଚ୍ଚ ହବନି ?
- ହେମ : ହଉ, ତୋର କ'ଣ ଗଲା ?
- ଜେମା : ସତେ ମା' .., ଭୁଲ ହେଇଗଲା ... ମାତ୍ରାମ୍ ଗାଡ଼ିରେ କେତେ ବୋତଲ କିରାସିନୀ ଖର୍ଚ୍ଚ ହୁଏ ?
- ବେବୀ : କିରାସିନୀ ? ଏଇଠୁ ମାତ୍ରାସୀ ହୋଟେଲ ଯିବା ପାଇଁ ଦୁଇ ବାଲ୍ଟି !
- ଜେମା : ହେ ପ୍ରଭୁ, ସର୍ବମଙ୍ଗଳା - ଜଗନ୍ନାଥେ ! ଦି ବାଲ୍ଟି ତେଲ ପୋଡ଼ିବ ଏଇନା ?
- ହେମ : ପୋଡ଼ୁ ।
- ବେବୀ : ଯାକୁ ଭାରି ଚିନ୍ତା ଲାଗିଲା ।
- ଜେମା : ହୁଅ...ମୋର କ'ଣ ଗଲା ? ଯେମିତି ପଇସା ସେମିତି ଖର୍ଚ୍ଚ...ଯେତେ ଗଛକୁ ତେଡ଼େ ପବନ...
- ହେମ : ତୋର ସାଙ୍ଗମାନେ ସବୁ ଆସିବେଟି ?
- ବେବୀ : ବୁଝିଲୁ ମାମା ! ସଞ୍ଜର ସାରଟା ଭାରି ଅଭଦ୍ର । ସାଇକୋଲଜି ପ୍ରାକ୍ଟିକାଲ୍ ଖାତା ଦସ୍ତଖତ କରିବା ପାଇଁ ଘରକୁ ଡାକୁଛନ୍ତି ।
- ହେମ : ଗଲୁନି ।
- ବେବୀ : ମତେ ତାଙ୍କ ଘରକୁ ଯିବାପାଇଁ ଭଲ ଲାଗେନି ।
- ହେମ : ଆଉ ପ୍ରବୀର ଘରକୁ କେମିତି ଚାଲିଯାଉ ।
- ବେବୀ : ପ୍ରବୀର ଭାଇ କି ସୁନ୍ଦର ଗାଆନ୍ତି । ଆଜିକାଲି ଯେବେ ସିନେମା ହଉଛି ମାମା ପ୍ରବୀର ଭାଇଙ୍କୁ ସେମାନେ ସମସ୍ତେ book କରୁଛନ୍ତି । ପ୍ରବୀର ଭାଇ କହୁଥିଲେ ଏଣିକି ସିଏ ଗୋଟାଏ ଗୀତକୁ ହଜାରେ ଟଙ୍କା demand କରିବେ ।
- ହେମ : ପ୍ରବୀରକୁ କହିଲୁନି, ତୋର next programme କେବେ ମିଳୁଛି Radio Stationରେ ବୁଝିଥାନ୍ତା ।



- ବେବୀ : ତୁ ଆଜି ସୁବାସ ବାବୁକୁ ଡାକିଛୁଟି ? ସେ ବିଅର୍ ପିଇବାକୁ ଭାରି ଭଲ ପାଆନ୍ତି । ଆମେ ଯୋଡ଼ ସେଥର ରାଉରକେଲା ଯାଇଥିଲେ... ମନେ ପଡୁନି ମାମା ? H.S.L.ର Winter Festival- ମୁଁ ଓଡ଼ିଶୀ ନାରୁଥାଏ । ଏ ମା' - ସେ ଯାହା ଅଭଦ୍ରଙ୍କ ଭଳି ହେଲା ନା - ଅନ୍ଧାରଟା ଭିତରେ ମତେ ଡର ମାଡ଼ିଲା, ପଚାରିବାରୁ ସମସ୍ତେ କହିଲେ ସେ ବିଅର୍ ପିଇବାକୁ ଭଲ ପାଆନ୍ତି ...
- ହେମ : ଆଛା, ଆଛା । ତା' କଥା ବୁଝିବା; ସେ ଆଜି ଆସିବଟି ?
- ବେବୀ : କେଜାଣି ?
- ହେମ : କାହିଁକି ? ତୁ ନିମନ୍ତଣ କରିନୁ କି ?
- ବେବୀ : ସେ ମୋ ଉପରେ ରାଗି ଯାଇଛନ୍ତି ।
- ହେମ : ତୁ' ଯେମିତି କଳିଛୁଡ଼ି କାହା ସାଙ୍ଗରେ ତୋର ଭଲ ପଡ଼ିବ କି ?
- ବେବୀ : ମୁଁ କିନ୍ତୁ ହାତ ଧରି ଡାକି ଦେଇଟି ।
- ହେମ : କେଜାଣି, ଆସିବ କି ନାହିଁ ! ସୁରଜିତ, ସଞ୍ଜୟ ଆଉ ଦେବାଶିଷ ?
- ବେବୀ : ସେମାନେ ଆସିବେ ।
- ହେମ : ଦରକାର ହେଲେ ତୁ ଗାଡ଼ି ନେଇ ଯିବୁ ଆଉ ପ୍ରବୀରକୁ ଡାକି ଆଣିବୁ ।
- ବେବୀ : ଡାଡ଼ି ଗାଲି ଦେବେ ।
- ହେମ : କ'ଣ ହେଲା ? ଡାଡ଼ି ଗାଲି ଦେବେ ତୋ Boy friendମାନଙ୍କୁ ଦେଖିଲେ ? ହେଇପାରିବନି ।
- ବେବୀ : ତା'ହେଲେ ପ୍ରବୀର କଥା କ'ଣ କରିବା ମାମା ?
- ହେମ : ତୁ ବରଂ ଗାଡ଼ିନେଇ ପ୍ରବୀର ଘରକୁ ଚାଲିଯା -
- ବେବୀ : ଗାଡ଼ିନେଇ କାହିଁକି ଯିବି ଯେ ? ରିକ୍ଷାରେ ଚାଲିଯାଉଛି । ଗାଡ଼ିଟା ପୁଣି ତୋର ତ' ଦରକାର ହେବ ।
- ହେମ : ହଉ, ସେୟା କର । ଶୀଘ୍ର ଚାଲିଆସିବୁ କିନ୍ତୁ, ନେଲି ଆଣ୍ଟି ଆସିବେ ।
(ହଠାତ୍ ବାହାରେ car ଶବ୍ଦ ଶୁଣିଲା)
- ବେବୀ : ହେଇ, ଆଣ୍ଟି ଆସିଗଲେ ବୋଧହୁଏ !
- ନେଲିଆଣ୍ଟି : ହେମ... !! (ପ୍ରବେଶ କଲେ । ମୁହଁରେ ଚଷମା ଓ ଶର୍ବ ପିନ୍ଧିଛନ୍ତି)
- ବେବୀ : Good Morning ଆଣ୍ଟି !
- ନେଲି : Good Morning!
- ହେମ : ଏ Shawlଟା କେବେ କିଣିଥିଲୁ ନେଲି ଅପା ?
- ନେଲି : (ମୁହଁମୋଡ଼ି) ସିଏ କ'ଣ ଗୋଟାଏ conference attend କରିବା ପାଇଁ Amritsar ଯାଇଥିଲେ । ସେଇଠୁ ଆଣିଛନ୍ତି ।



ଚିତ୍ରଣୀ

- ବେବୀ : Wonderful ! ବାଃ ଭାରି costly ଜଣାପଡୁଛି ।
- ହେମ : କେତେ ହେଉଥିଲା କି'ଲୋ ?
- ନେଲି : (ମୁହଁମୋଡ଼ି) କେଜାଣି ! କିଏ ପଚାରେ ଏଇ ଶାଲକୁ । ଅଙ୍କଲ ଯୋଡ ଆମେରିକାରୁ କୋଟ୍ଟା ଆଣିଥିଲେ ମୁଁ ସେଇଟାକୁ ପସନ୍ଦ କରେ । (ବେବୀକୁ) କିଲୋ ବେବୀ ତୋର next radio programme କେବେ ହଉଛି ? ତୁ ଗୋଟାଏ Television interview ଦଉନ୍ତୁ ?
- ବେବୀ : ଆମର କ'ଣ ସେଥିରେ ହବ ଆଣ୍ଡ ? No influence.
- ନେଲି : କ'ଣ କହିଲୁ ? ତୋର ହବନି ? ମୋ ମତରେ ତୁ ଫିଲ୍ମରେ ପାର୍ଟି କରିବା କଥା । ତୋର ଯାହା ଚେହେରା ଆଉ ...
- ବେବୀ : କୁନ୍ମୁନ୍ ପରା 'ସପ୍ତଶଯ୍ୟା' ଛବିରେ ନାଚି ପକେଇଛି ।
- ନେଲି : ହଁରେ ବେବୀ ସେ ଟୋକୀ ଏଡ଼ିକି ଫାଜିଲ୍ ଦେଖୁଲୁ ! Collegeରେ sports ହଉଛି ବୋଲି ଗଲା । ମତେ କି ତା ଡାଡ଼ିକୁ ନ କହି ମନକୁ ମନ ଫିଲ୍ମରେ ମିଶିଯାଇଛି । (ମୁହଁମୋଡ଼ିଲେ)
- ହେମ : ସେଇ ଯୋଡ କବାଲି ସିନ୍ଦ୍ୱାରେ ନାଚିଛି ତ !
- ନେଲି : ହଁ ମ' । ଘରେ ଆସି ମୋତେ କହୁଛି 'ମାମୀ ଲୋ' ମୁଁ ସିନେମାରେ ମିଶିଗଲି । ମୁଁ ପଚାରିଲି "ତୁ ଆଉ କିଛି କରିଦେଇ ଆସି ଘରେ କହିବୁ' ମାମୀ ଲୋ ମୁଁ ଆଜି ଏୟା କରିଦେଲି !!"
- ବେବୀ : (ହସି ହସି) ସେଇଠୁ କୁନ୍ମୁନ୍ ଅପା କ'ଣ କହିଲା !
- ନେଲି : କହିଲା 'ହଁ' !
(ସମସ୍ତେ ହସିଲେ ଓ ନେଲି ଅପା ମୁହଁ ମୋଡ଼ିଲେ)
- ହେମ : ଆଜିକାଲି ପରା ସମୟ ବଦଳୁଛି ନେଲି ଅପା ! ଟିକିଏ Liberty ନ ଦେଲେ ଝିଅଗୁଡ଼ା ପୁଅଙ୍କ ସାଙ୍ଗରେ ତାଳ ଦେବେ କେମିତି ?
- ନେଲି : (ମୁହଁ ମୋଡ଼ି) ହଁ । ବାଳିକା ଉନ୍ମୟନ କରିବା ତ ତମର କାମ !!
- ହେମ : ତୁ' ଏକା ଏକା ଆସିଲୁ କି ଅପା ? ଭାଇ, କୁନ୍ମୁନି - ??
- ନେଲି : କୁନ୍ମୁନିର ଏକ୍ସ୍ଟ୍ରା କ୍ଲାସ୍ ଅଛି । ସିଏ ସେଇଠୁ ସିଧା ଆସିବ । ଆଉ ଭାଇ ଅଫିସ ଯାଇଛନ୍ତି । ଆଉ - ତମର ଏଇଠି ଏପର୍ଯ୍ୟନ୍ତ କିଛି ଆୟୋଜନ କରିନା ଯେ ?
- ହେମ : ତୁ ଟିକିଏ ଅପା ପାଖରେ ବସ ବେବୀ । ମୁଁ ଶାଢ଼ିଟା ବଦଳେଇ ଆସୁଛି ।
(ଚାଲିଗଲେ)
- ବେବୀ : କୁନ୍ମୁନିର Extra class ଅଛି ? କୋଉ ସାର୍କର ?
- ନେଲି : କେଜାଣି ।



ଟିପ୍ପଣୀ

- ବେବୀ : କାହିଁ, ଆମର ତ ନାହିଁ ।
- ନେଲି : ଗୀତ ସାର୍‌ଙ୍କର ଏକ୍ସ୍ଟ୍ରା କ୍ଲାସ ହେଇଥିବ ।
- ବେବୀ : ହେଇଥିବ !
- ନେଲି : ପିଲାମାନେ ଗୋଟାଏ କିଛି କରିବା ଉଚିତ ।
- ବେବୀ : ବୁଝିଲ ଆଣ୍ଟି । କୁନ୍‌ମୁନିର extra curricular activity ଭଲ ।
- ନେଲି : ଆହୁରି କରନ୍ତା । ମୁଁ ଯଦି ଟିକିଏ ନଜର ଦେଇପାରନ୍ତି !! ମୋର ତ ଏଇ ମାଗାଜିନ୍ କାମ ମତେ ଖାଇଲା । ମୋଟରୁ ସମୟ ମିଳୁନି । ବେଳେବେଳେ ଯୁବ ଲେଖକମାନଙ୍କୁ ଡାକି ତୁଇଁ ରୁମ୍‌ରେ କବିତା ପାଠୋତ୍ସବ କରାଉଛି । ଅଙ୍କଲ୍ ତ ଅଫିସ୍ ଯିବେ । ମୋର କାମ ହେଲା ଏୟା ।
- ବେବୀ : ସେଥିପାଇଁ କୁନ୍‌ମୁନି ଆଜିକାଲି କବିତା ଲେଖୁଛି ।
- ନେଲି : ଏ New years dayରେ ଘରୋଇ ସାହିତ୍ୟ ସଭାଟେ କରୁଥିଲୁ । କୁନ୍‌ମୁନି ଗୋଟାଏ କବିତା ପଢ଼ିଥିଲା ।
- ବେବୀ : ମୋତେ ତୁମ ସାହିତ୍ୟ ଆସରକୁ ଡାକୁନା ଆଣ୍ଟି ?
- ନେଲି : (ମୁହଁ ମୋଡ଼ି) ତୋର ତ Other engagements ବହୁତ...
- ବେବୀ : କଣ ଅଛି ଆଣ୍ଟି, ତମେ ଖବର ଦେଲେ ମୁଁ ନିଶ୍ଚୟ ଯାଆନ୍ତି ।
- ନେଲି : ତା' ହେଲେ ମୁଁ ଆରଥର ସାହିତ୍ୟ ସଭା ପାଇଁ ନିଶ୍ଚୟ ଖବର ଦେବି । ତୁ' ଖାଲି ସେଇ ରେଡ଼ିଓ ଷ୍ଟେସନ ବାଲାଙ୍କ ସହିତ ମିଶି ଯଥେଷ୍ଟ ହେଇଗଲା ଭାବିବା ଉଚିତ ନୁହେଁ । କିଛି କବି ଓ ଗାଳ୍ପିକଙ୍କ ସହିତ ମଧ୍ୟ ପରିଚିତ ହେବା ଉଚିତ । They are interesting boys...
- ବେବୀ : ସୁଜିତ୍ ଭାଇ ସେଇଠିକି ଆସୁଛନ୍ତି ?
- ନେଲି : ସୁଜିତ୍ ? ଓ ସୁଜିତ୍ ଦାସ ! ହଁ, ତୁ' କେମିତି ତାକୁ ଚିହ୍ନିଲୁ ?
- ବେବୀ : ମୋରି ଜଣେ ସାଙ୍ଗର ଭାଇ ।
- ନେଲି : ଆମେ ଶୁଣିଲୁ ତୁ କୁଆଡ଼େ ପ୍ରବାରକୁ ବାହା ହଉରୁ !
- ବେବୀ : (ଇଙ୍ଗିତ କରି) ଆସ୍ତେ, ଆସ୍ତେ ଆଣ୍ଟି । ବାପା ଶୁଣିଲେ -
- ନେଲି : ବାପା କାହାନ୍ତି ? ବାବୁଙ୍କର କ'ଣ ଏ ପର୍ଯ୍ୟନ୍ତ ଦେଖାନାହିଁ - !
- ନବଘନ : (ପ୍ରବେଶ କରୁ କରୁ) ପାଟି ଶୁଣି ମୁଁ ଭାବୁଥିଲି ତମେ ନିଶ୍ଚୟ ଆସିବ । ନ ହେଲେ ଏଇ ସକାଳୁ ସକାଳୁ ଦାଣ୍ଡ ଘରେ କଲରବ ସୃଷ୍ଟି କରିବ ଆଉ କିଏ ?
- ନେଲି : ବାଃ ! ଆଜି କ'ଣ ପୁରା ସାହେବ ହେଇ ଯାଇବ !
- ନବଘନ : ସାହେବାଣୀମାନଙ୍କ ଗହଣରେ ରହିଲେ ସାହେବ ନ ହୋଇ ଆଉ ଉପାୟ ଅଛି ? ଅଗତ୍ୟା ।



ଚିତ୍ରଣୀ

- ବେବୀ : ଡାଡ଼ି ! ଟାଇଟା Double knot କଲନି ?
- ନବଘନ : ଏଇଥିରେ ଚଳିବ ।
- ନେଲି : (ହସି ହସି) ଇସ୍ ! ଇଏ କ'ଣ ? ବଳଦ ବେକରେ ଦଉଡ଼ି ବାନ୍ଧିଲା ଭଳି
(ପୁଣି ହସିଲେ)
- ନବଘନ : ହଁ ଭାଇ, ବୁଢ଼ାଲୋକ ଆମର କ'ଣ ଅଛି । ପୁଣି ଥରେ ତ ଆଉ କିଏ ବାହାହେବା ପାଇଁ
ଆସିବ ନାହିଁ !
- ନେଲି : ଯାହା କୁହ, ତମେ ଚିକିଏ ରୁଡ଼ା ଅଛ ।
- ନବଘନ : କ'ଣ ଆଉ କରିବା ? ଆମେ ତ ଗ୍ରାମବାସୀ । ତମ ହେମାଜିନୀଙ୍କ ଭଳି ଫରେନ୍ ଫେରନ୍ତା
ଘରର ଲୋକ ନୋହୁ ।
- ବେବୀ : ଯାହା କୁହ ଡାଡ଼ି ତବଲ୍ ନର୍ ନ କଲେ ସମସ୍ତେ ଚିଡ଼େଇବେ ।
- ନବଘନ : (ବିରକ୍ତ ହୋଇ) ଚିଡ଼େଇଲେ ତୋର କ'ଣ ଗଲା ? ମୁଁ ଏସବୁ ଫିମ୍ମା aristocracy
ପସନ୍ଦ କରେନି ।
- ହେମ : (ପ୍ରବେଶ କରି) କ'ଣ ହେଲା ? ଏମିତି ପାଟି କରୁଚ କାହିଁକି ?
- ବେବୀ : (କାନ୍ଦ କାନ୍ଦ ହୋଇ) ଦେଖିଲ ମାମୀ, ଡାଡ଼ି Tie-knot ଟାକୁ ବଳଦଙ୍କ ଭଳି ଭିଡ଼ିଛନ୍ତି,
କହିଲା ବେଳକୁ ମୋ ଉପରେ ଚିଡ଼ୁଛନ୍ତି ।
- ହେମ : (ପରୀକ୍ଷା କରି) ହଁ ତ ! ଇଏ କି knot ! ଏମିତି ଗୁଡ଼େ ଦେଖିଲେ ଅଙ୍କଲ୍ କ'ଣ କହିବେ
ଯେ ?
- ନବଘନ : ତମ ଅଙ୍କଲ କ'ଣ କହିବେ ନ କହିବେ, ତାଙ୍କ ମର୍ଜି ଜଗି ମୁଁ ବେଶ ହେଇ ପାରିବିନି ।
- ହେମ : କ'ଣ କହିଲ ?
- ନବଘନ : ସମସ୍ତେ ହିପୋକ୍ରାଟ । ଭିତରେ ଯାହା ଥାଉ ନ ଥାଉ ବାହାରଟାକୁ ଚହଟ ଚିକ୍କଣ କରି
ଦେଖେଇବା ତମର ଧନ୍ଦା ...
- ହେମ : କ'ଣ କହିଲ ? ଆମେ ଦେଖେଇ ହଉରୁ ?
- ନେଲି : ଆପଣଙ୍କର ଅଙ୍କଲକୁ ଏମିତି ଆକ୍ଷେପ କରି କହିବା ଠିକ୍ ହେଉନି ନବଘନବାବୁ ।
- ବେବୀ : Dady behaves like a rustic !
- ନବଘନ : You shut up !
- ହେମ : ତମେ ମୋ ଝିଅକୁ ଏମିତି ଗାଳି ଦେଇ ପାରିବନି ।
- ନବଘନ : ଅଲବର୍ତ୍ ଦେବି ।
- ହେମ : ତୁ' ଗାଡ଼ି ନେଇ ଯା' ବେବୀ । ପ୍ରବୀର ଘରକୁ ବରଂ ଚାଲି ଯା -



ଚିତ୍ରଣୀ

- ନବଘନ : ଚାଲିଯାଉ । ମୁଁ ଏ Birthday party ପସନ୍ଦ କରେନା ।
- ହେମ : ଜାଣିଥିଲେ ସିନା ପସନ୍ଦ କରନ୍ତ ? ତମ ଖାନ୍ଦାନୀରେ ତ କିଏ Birthdayକରି ନଥିବେ ।
- ନେଲି : ମୁଁ ଯାଉଛି ହେମ । ବରଂ ସନ୍ଧ୍ୟାବେଳେ ଆସିବି ।
- ହେମ : ତମେ ବସ ଅପା ।
- ବେବୀ : Aunty, please don't mind !
- ନେଲି : ନା, ମୁଁ ଯାଉଛି । (ଚାଲିଗଲେ)
- ବେବୀ : (ପଛେ ପଛେ) ଆଣ୍ଟି ! ରୁହ Please !!
- ହେମ : ତୁ' ବି ଚାଲି ଯା' ବେବୀ । ଏ ଘରେ ଏମାନେ ଆମକୁ ରଖେଇ ଦେବେନି ।
- ନବଘନ : ଯାଉ, ସମସ୍ତେ ଯାଆନ୍ତୁ । ଏଠି ଗୋଟେ ସକାଳୁ ସକାଳୁ ଜନ୍ମଦିନ ପାଲା ଚାଲିଛି । ପ୍ରବୀର କିଏ ? ତା' ଘରକୁ ବେବୀ ଯିବ କାହିଁକି ?
- ହେମ : ବେବୀ ପ୍ରବୀରକୁ ଭଲ ପାଏ ।
- ନବଘନ : ଏଇଟା ଗୋଟିଏ ଘର ନା ଘଟସୂତ୍ର ଅର୍ଥାତ୍ ? ଯେତେ ସବୁ ବାଲୁକା ଲୋଫର୍ ଟୋକାକୁ ଡାକି, ମଦ ପିଇ ଏଇଠି ହଜାର ହଜାର ଟଙ୍କା ଖର୍ଚ୍ଚ କରାହୋଇ party ହଉଛି । ଅଥଚ ବଡ଼ ଭାଇ ଆସି ଗାଁରୁ ପହଞ୍ଚିଛନ୍ତି, ତାଙ୍କର ସୁବିଧା ଅସୁବିଧା କିଏ ବୁଝୁଛି ?
- ହେମ : ବଡ଼ଭାଇ ଆସିଛନ୍ତି ? କେତେବେଳେ ଆସିଲେ ?
- ନବଘନ : ନା, ତମେ କାହିଁକି ଜାଣିବ ? ତମକୁ ତରି ସେ ଆଜିକାଲି ବାଡ଼ିପଟେ ଘରକୁ ଆସୁଛନ୍ତି ।
- ହେମ : ଦାଣ୍ଡପଟେ ଆସିବା ପାଇଁ ତାଙ୍କର ସାହସ ନାହିଁ ।
- ନବଘନ : କାରଣ ତମେ ସେମାନଙ୍କୁ ଘୃଣା କରୁଛ । ତମେ ମତେ ବି ଘୃଣା କରୁଛ । ଘୃଣାର ପ୍ରତିଦାନ ଘୃଣା ଛଡ଼ା ଆଉ କ'ଣ ହୋଇପାରେ ?
- ହେମ : ମୁଁ ତୁମକୁ ଘୃଣା କରୁଛି ? ତମର ଅପରିଷ୍କାର ଅପରିଚ୍ଛନ୍ନତାକୁ ମୋର ଘୃଣା ।
- ନବଘନ : ଦେହରେ ସାବୁନ୍ ଆଉ Cosmetics ଲଗେଇ ପକେଇଲେ ପରିଚ୍ଛନ୍ନତା ଆସିଯାଏ ନାହିଁ । ମନଟା ପରିଷ୍କାର ରହିବା ଉଚିତ୍ ।
- ହେମ : ତମେ କହୁଛ ତମ ମନଟା ହିଁ ପରିଷ୍କାର ? ଆମେ ସମସ୍ତେ ଅପରିଷ୍କାର ଅପରିଚ୍ଛନ୍ନ ?
- ନବଘନ : ହଁ । ତମଲାଗି ଏ ଘରର ପବିତ୍ରତା ନଷ୍ଟ ହଉଛି । ତମ ଲାଗି ଦିନକ ପାଇଁ ଏ ଘରେ ଶାନ୍ତି ନାହିଁ । ବାହା ହେଲା ଦିନଠୁ ତମେ ଆମ ଘରର ସମସ୍ତଙ୍କୁ ଘୃଣା ଚକ୍ଷୁରେ ଦେଖୁଛ । କାହାର ପ୍ରତି ସମ୍ମାନ ନାହିଁ ... ଅମଣିଷ ସବୁ !
- ହେମ : କ'ଣ କହିଲ ? (ପ୍ରାୟ କାନ୍ଦିଲା ଭଳି) ଆମେ ସବୁ ପଶୁ ? ତମେ ଏକା ମଣିଷ ? ମୋର ଏ ଘରେ ରହିବା ଦରକାର ନାହିଁ । ଆଜି ମୁଁ ଅଙ୍କଳକୁ ଫୋନ କରି ଜଣେଇ ଦଉଛି । ସିଏ ଆସି ମୋତେ ନେଇଯାଆନ୍ତୁ ।



ଚିତ୍ରଣୀ

- ନବଘନ : ତମେ କାହିଁକି ଯିବ ? Party କରି ତମେ ଅଙ୍କଲ, ଝିଅ, ଆଉ ତମ ପରିବାରକୁ ନେଇ ଆରାମରେ ରୁହ । ମୁଁ ବରଂ ଚାଲି ଯାଉଛି । ଏଇଠି ଘୁଣ୍ଟାର ପଙ୍କ ବୋଲି ହେଇ କାଟ ଭଳି ଅପଦସ୍ତ ହେବା ଅପେକ୍ଷା ବାହାରେ ରହିବା ଶହେ ଗୁଣ ଭଲ । (ବଡ଼ ପାଟିରେ ଡାକିଲେ) ଡ୍ରାଇଭର ! ଡ୍ରାଇଭର ! ଗାଡ଼ି ବାହାର କର । (ଚାଲିଗଲେ...)
- ହେମ : ଠିକ୍ ଅଛି ! ଆଜି ଅଙ୍କଲ ଆସନ୍ତୁ । ମୁଁ କହୁଛି ।
(ଭିତରକୁ ଗଲେ । ମଞ୍ଚ ଅନ୍ଧକାର ହେଲା । ପୁଣି ମଞ୍ଚ ଆଲୋକିତ ହେଲା ବେଳକୁ ସନ୍ଧ୍ୟା ହେଇ ଆସିଲାଣି । ଭିତରୁ Stereoରେ ଗୋଟାଏ ବିଦେଶୀ ସ୍ଵର ବାଜିଛି । ଭିତରୁ ଗୁଡ଼ାଏ ହସ, ‘ହାଏ’ ‘ହାଲୋ’, ହାଉ ତୁ ମୁଁ ତୁ, ‘ଅପାଙ୍କ୍ସ୍ ଡାର୍ଲିଂ’ ଇତ୍ୟାଦି ଶୁଭୁଚି । ହେମ ଉଦାସ ଭାବେ ବସିଛନ୍ତି । ହଠାତ୍ ଫୋନ୍ ଆସିଲା । ସେ ଫୋନ୍ ଉଠାଇଛନ୍ତି । ଫୋନ୍‌ଟି ଅନ୍ୟଘରେ ଥିଲା, ଏଇଠିକି ଆସି ଯାଉଛି)
ହାଲୋ କିଏ ? ଓ...ସେ ଏପର୍ଯ୍ୟନ୍ତ ଫେରି ନାହାନ୍ତି । କ’ଣ କହିଲ ? ହଁ tourରେ ଯାଇଛନ୍ତି...ହଁ, ମାନେ ଏଇ ସନ୍ଧ୍ୟାରେ ଫେରିବା କଥା ତ Okay...(ଫୋନ୍ ରଖିଲେ)
- ଜେମା : (ପ୍ରବେଶ କରି) ମାଡ଼ାମ୍ ... !!
- ହେମ : ସମସ୍ତେ ଆସିଗଲେଣି ?
- ଜେମା : ଛାତ ଉପରେ ପରା ହୁଲ୍‌ସ୍ତୁଲ୍ ହେଇଗଲାଣି । ବାଜା ବାଜୁଚି ବେଲୁନ୍ ଫୋଟକା ନାଲି ନେଲି ଚାନ୍ଦୁଆ, କ’ଣ ନ ହେଇଛି - କିଏ ଦେଖିଲେ କହିବ ବେବା ଦେଇର ଆଜି ବାହାଘର । ତମକୁ ପରା ସମସ୍ତେ ଖୋଜୁଛନ୍ତି ମା’ ।
- ହେମ : ମୋ ମୁଣ୍ଡଟା ବିନ୍ଧୁଛି ।
- ଜେମା : ମିଛ କଥା । ତମେ ଏ ଯାଏଁ ଶାଢ଼ୀ ବଦଳେଇନ, ପାଉଡ଼ର ଲଗେଇନ, ଓଠରେ ଅଳତା ପିନ୍ଧିନା...ବାରୁ ରୁଷିଛନ୍ତି ବୋଲି ତମେ ବି ରୁଷିତ କି ?
- ହେମ : ନା, ମୋ ମନ ଭଲ ନାହିଁ ।
- ଜେମା : ବର୍ତ୍ତମାନ ଆଉ ମନ ଖରାପ କଲେ ଚଳିବ ମା’ ? ସବୁ ବନ୍ଧୁବାନ୍ଧବ ପରା ଆସିଗଲେଣି । ବାରୁ ତାଙ୍କର ମନକୁ ଆସିବେନି ?
- ହେମ : ବାରୁ ଆସିବେ ? ସତରେ ଆସିବେ ?
- ଜେମା : ହଁ, ଆସିବେନି କାହିଁକି ଯେ ?
- ହେମ : ତୋର ବିଶ୍ଵାସ ହେଉଛି ଜେମା ? ...ଆଜ୍ଞା କହିଲୁ... ମତେ ଦେଖିଲେ କ’ଣ ଘୁଣ୍ଟା ଭାବ ମନରେ ଆସୁଛି ?
- ଜେମା : କ’ଣ ଯେ ତମେ କୁହ ମା’ ...ତମ ମୁଣ୍ଡ ଖରାପ ହେଇଗଲାଣି ।
- ହେମ : କିନ୍ତୁ ସେ ରାଗି ଯେମିତି ଝଡ଼ ଭଳି ଘରୁ ଚାଲିଗଲେ ...



ଟିପ୍ପଣୀ

- ଜେମା : ସମସ୍ତେ ମିଶି ବାବୁଙ୍କ ଉପରେ ଯେମିତି...ହଉ ମ' ମା, ତମେ ମନ ଦୁଃଖ କରନି । ସେଫେରିଆସିବେନି ?
- ହେମା : ମତେ ନିଜକୁ ବଦଳାଇବାକୁ ପଡ଼ିବ ।
(ବାହାରୁ ଆସିଲେ ପ୍ରୀତିଧାରା । ହେମାଜିନୀଙ୍କ କଲେଜ ସାଙ୍ଗ, ହାତରେ କିଛି Presentation)
- ହେମା : କିଲୋ ପ୍ରୀତି ! ତୁ ଏତେ ଡେରି କଲୁ ଯେ... ?
- ପ୍ରୀତି : କଲିକତା ଚାଲିଯାଇଥିଲା । ଆଜି ସକାଳେ ପହଞ୍ଚିଲି । ଦେଖିଲି ତୁ ନିମନ୍ତ୍ରଣ ପଠେଇଛ ।
- ହେମା : ଶୁଣୁଥିଲି ତମର transfer ହେଇଗଲା ।
- ପ୍ରୀତି : ହଁ ଆମେ ଯାରି ଭିତରେ ଚାଲିଯିବୁ । କ'ଣ ହେଲା ଜାଣିବୁ ? ସନ୍ଧ୍ୟାରେ ଅନ୍ଧାର ହେଇଗଲା ପରେ ତମ କ୍ୱାର୍ଟରସ୍ ମୁଁ ଭୁଲିଗଲି ।
- ହେମା : (ହସି ହସି) ବୋକୀ । ଭୁବନେଶ୍ୱରରେ ଘର ଭୁଲି ଯାଉଛୁ ?
- ପ୍ରୀତି : ତମ ଶହୀଦ ନଗର ଘର ଯେମିତି ଅଖାଡୁଆ... ୧୫୦ ପରେ ୩୭୫...୭୨୦ ପରେ ୨୭୨... ଏଥିରେ କେମିତି ଜାଣିବି ଯେ ?
- ହେମା : (ହସି ହସି ଗଡ଼ିଗଲେ) ଗାଉଁଳୀ ।
- ପ୍ରୀତି : ଆଲୋ କେତେ ହସୁରୁମ ? ଆଗରୁ ତ ଭାରି sophisticated ଥିଲୁ । ହସ ସବୁ ତୋର ମାପିରୁପି ବାହାରୁଥିଲା । ଠିକ୍ ବିଦେଶୀ କାଜଦା । ନବ ଭାଇ ଏମିତି ହସିବା ଶିଖେଇଦେଲେ ବୋଧହୁଏ । କୁଆଡ଼େ ଗଲେ ?
- ହେମା : Tourରେ ଯାଇଛନ୍ତି ।
- ପ୍ରୀତି : ଆଜିଭଳି ଦିନରେ ? ତୁ ଏମିତି ବସିରୁ କାହିଁକି ? ଭଲ ଶାଢ଼ୀ ଖଣ୍ଡେ କ'ଣ C.T.O.ଙ୍କ ସ୍ତ୍ରୀଙ୍କୁ ମିଲୁନି ?
- ହେମା : ଏଇଥିରେ କ'ଣ ଚଳିଯିବନି ?
- ପ୍ରୀତି : ଆଶ୍ଚର୍ଯ୍ୟ ! କଲେଜରେ ଗୋଟାଏ ପିରିଅଡ଼ ଲିଜର ମିଳିଲେ ଯିଏ ଶାଢ଼ୀ ବଦଳେଇ ଆସୁଥିଲା ତା'ର ପୁଣି ପରିବର୍ତ୍ତନ ?
- ହେମା : ସମୟ ସବୁ ବଦଳେଇ ଦିଏ !
- ପ୍ରୀତି : ନବ ଭାଇଙ୍କୁ ଆସିଲେ ପଚାରିବି । ସେ ତତେ ମ୍ୟାଜିକ୍ କରିଦେଇଛନ୍ତି ।
- ହେମା : ଆରେ ଏମିତି ଠିଆ ହେଲୁ କାହିଁକି ? ଜେମା...ତା' ନେଇ ଆ...ତୁ ବସ ପ୍ରୀତି ।
- ପ୍ରୀତି : ବେବୀ ଗଲା ଗୁଆଡ଼େ ?
- ହେମା : ଏ ପର୍ଯ୍ୟନ୍ତ ଫେରିନି ।
- ପ୍ରୀତି : ଫେରିନି କ'ଣ ମ ? ଆଜି ପରା ତାର ଜନ୍ମ ଦିନ । କୋଉଠି ଯାଇ ବୁଲୁଚି ?



ଚିତ୍ରଣୀ

- ହେମ : ସକାଳେ ପ୍ରବାର ଘରକୁ ଯାଇଥିଲା । ଏ ପର୍ଯ୍ୟନ୍ତ ଫେରିନି ।
- ପ୍ରୀତି : ନା, ଏଇଟା ଆଦୌ ଭଲ କଥା ନୁହେଁ ।
- ହେମ : କ'ଣ ଆଉ କରିପାରିବି କହ, ପିଲାଙ୍କୁ ଟିକିଏ ଜଗିବା ଉଚିତ ।
(ଜେମା ଚା' ନେଇ ଆସିବି)
- ଜେମା : ଚା' କେଉଁଠି ରଖିବି ମ୍ୟାଡ୍ରମ୍ ? ଏଇଠି ପିଇବେ ନା ଟେବୁଲ୍ ଉପରେ ?
- ହେମ : ଏଇଠି ଦେଇ ଯା' ।
- ପ୍ରୀତି : ହେମ, ତୁ' ସତରେ ବଦଳି ଯାଇଛୁ । ଆଗରୁ ପାଣି ଗିଲାସେ ପିଇବା ପାଇଁ ଡାଇନିଂ ଟେବୁଲ୍ ଉପରକୁ ଯିବା ଦରକାର ପଡୁଥିଲା ।
- ହେମ : କ'ଣ ମିଳିବ - ସେହି ମିଛ ଫେସନରୁ କହୁନୁ ପ୍ରୀତି । ପାଣି ଗିଲାସେ, ଚା' ଟିକିଏ ପିଇବା ପାଇଁ ଏତେ ବାଟ ଯିବା କ'ଣ ଦରକାର ?
- ପ୍ରୀତି : ଟି-ପୟଟା ନଷ୍ଟ ହେଇଯିବନି ? ଯଦି ଚା' ଢଳିଯାଏ ?
- ହେମ : ଭବିଷ୍ୟତରେ କେବେ ବିପଦ ଆସିବ ବୋଲି ଭାବି ବର୍ତ୍ତମାନଟାକୁ ନଷ୍ଟ କରିଦେବା କ'ଣ ଦରକାର ?
- ପ୍ରୀତି : ଆଉ ତୋର Sophistication... Aristocracy- ?
- ହେମ : ଦୁନିଆରେ ଦଳେ ଲୋକ ଆଉ ଦଳଙ୍କ ପାଇଁ ନିଷ୍ଠ ଅଭଦ୍ର ଅସଭ୍ୟ ହେଇ ରହିଯିବେ ।
- ପ୍ରୀତି : ତା' ବୋଲି ଆମେ ପୁଣି ଅସଭ୍ୟତା ଭିତରକୁ ଫେରିଯିବା ? ହେମ ! ଟିକିଏ ପାଣି ଦରକାର । ମୁଁ କୁଳି କରିବି ।
- ହେମ : କାଇଁକି ?
- ପ୍ରୀତି : ଚା' ପିଇ ସାରିଲା ପରେ ଟିକିଏ ଡେଟୋଲୀନ୍ ଦେଇ କୁଳି ନ କଲେ କ୍ୟାରାଜ୍ ହେବାର ସମ୍ଭାବନା ।
- ହେମ : ଜେମା, ଗିଲାସରେ ପାଣି ନେଇ ଆ...
- ପ୍ରୀତି : ବାଥରୁମ୍ ?
- ହେମ : ଏଇ ବାରଣ୍ଡା ସେପଟକୁ ଯାଇ କୁଳି କରୁନୁ ?
(ପ୍ରୀତି ଯାଇ ଫେରି ଆସିବି)
- ପ୍ରୀତି : ତଉଲିଆ ?
- ହେମ : ଜେମା, ସଫା ତଉଲିଆଟା ଆଣି ଦେଲୁ ।
(ପ୍ରୀତି ସେଥିରେ ମୁହଁ ପୋଛିବି)
- ପ୍ରୀତି : ଜେମା, ଏଇ ପ୍ୟାକେଟ୍ଟା ନେଇ ଯା - ଆଉ କିଏ କିଏ ଆସିଛନ୍ତି ! ମିସେସ୍ ସିହ୍ନା, ମମତା, ନେଲି ଅପା ?



ଚିତ୍ରଣୀ

- ହେମ : ସମସ୍ତେ ଉପରେ ଅଛନ୍ତି । ତୁ' ଉପରକୁ ଯା -
- ପ୍ରୀତି : ତୁ' ଆସିବୁନି ?
- ହେମ : ଚିକିଏ ପରେ ।
- ପ୍ରୀତି : ଶୀଘ୍ର ଆସିବୁ କିନ୍ତୁ । ଶାଢ଼ୀଟା ବଦଳେଇ ଦେ' । ପ୍ଲିଜ୍ (ଚାଲିଗଲେ)
- ହେମ : ଜେମା ?
- ଜେମା : ମତେ କହୁତ ମା' ...ଭୁଲ ହେଇଗଲା...ମାଡ଼ାମ୍ ?
- ହେମ : ମାଡ଼ାମ୍ ଡାକିବା ଦରକାର ନାହିଁ । ତୁ ବରଂ ମା' ଡାକ୍ ।
- ଜେମା : ମା'... !!
- ହେମ : ଜେମା ! ବାବୁ କ'ଣ ସତରେ ଫେରିବେନି ?
- ଜେମା : ନିଶ୍ଚୟ ଫେରିବେ ।
(ହଠାତ୍ ବାହାରେ କାର୍ ହର୍ଷ୍ଟ ଶୁଭିଳା)
ହେଇ ବାବୁ ଆସିଲେଣି ।
(ନବଘନ ବାବୁ ଫେରିଲେ । ସାଙ୍ଗରେ କ୍ଲାନ୍ତ ଅବସ୍ଥାରେ ବେବୀ)
- ନବଘନ : ନିଅ, ତମ darling ଝିଅଙ୍କ କଥା ରୁଝ ପ୍ରଥମେ ।
- ହେମ : କ'ଣ ହେଇଛି ମୋ' ଝିଅର ?
- ନବଘନ : ସେଇ ପ୍ରବାର ଟୋକା ସାଙ୍ଗରେ outing କରିବା ପାଇଁ ଚାଲିଯାଇଥିଲା ପୁରୀ । ମୁଁ ଆଉ tourରେ ଯିବି କ'ଣ ? ତମ ଝିଅକୁ ଫଲୋ କରୁଥିଲି । ପୁରୀରୁ ଫେରି ରାଜମହଲରେ ଦେଖୁଲି ମାତାଲ ହେଇ ଗଢୁଛନ୍ତି ।
- ହେମ : ପୁଣି କ'ଣ ହେଲା ? (ବ୍ୟସ୍ତ ହେଇ ପଢ଼ିଲେ)
- ନବଘନ : ଆହା ବ୍ୟସ୍ତ ହେବାର କିଛି ନାହିଁ, ବାନ୍ତି ହେଇ ସାରିଛି । ବର୍ତ୍ତମାନ raw ଚା'ଟିକେ ପିଆଇ birthday party ପାଇଁ ଝିଅ ସାହେବାଣୀଙ୍କୁ ପ୍ରସ୍ତୁତ କରାଅ । ... ଜେମା ! ଦେଇଙ୍କୁ ଭିତରକୁ ନେଇ ଯାଅ ।
(ଜେମା ବେବୀକୁ ନେଇ ଭିତରକୁ ଗଲା)
- ହେମ : ସତ କୁହ, ମୋ' ଉପରେ ରାଗିନ ତ ?
- ନବଘନ : ଅନେକ ଚିନ୍ତା ପରେ ମୁଁ ଠିକ୍ କରିଛି ଏଣିକି sophisticated ହେବି ।
- ହେମ : ଅନେକ ଚିନ୍ତାପରେ ମୁଁ ଠିକ୍ କଲି ସାଧାସିଧା ଜୀବନ ଭଲ । ଏତେ ଫେସନ ଆଉ ପୁଟାଣିରୁ କ'ଣ ମିଳିବ ? ତା ପିଇବ ?
- ନବଘନ : ମୁଁ Bath roomରୁ ମୁହଁ ଧୋଇଆସେ ।



ଟିପ୍ପଣୀ

- ହେମ : ଏଇଠି ବାରଣ୍ଡାପାଖରେ ମୁହଁ ଧୋଉନା ? Bath room ପର୍ଯ୍ୟନ୍ତ କାହିଁକି ଯିବ ଯେ ?
- ନବଘନ : ଆଜ୍ଞା । (ଭିତରକୁ ଯାଇ ମୁହଁ ଧୋଇ ଆସି ତ୍ରୁଲଂ ରୁମ୍‌ରେ ଥିବା ତଉଲିଆରେ ମୁହଁ ପୋଛିଲେ)
- ହେମ : ଆହାହା...ସେଇଟା ପରା ଅପରିଷ୍କାର ତଉଲିଆଟେ ।
- ନବଘନ : ଏଇଟା ଅପରିଷ୍କାର ?
- ହେମ : ହଁ, ପ୍ରୀତି ଏଥିରେ ହାତ ପୋଛିଥିଲା । ସଫା ତଉଲିଆ ସେପଟେ ଆଲଣା ଉପରେ ଅଛି ।
- ନବଘନ : ଓଃ ଚଷମାଟା ନ ପିନ୍ଧିଲେ ସବୁ ଗୋଳମାଳ ହେଇଯାଉଛି ।
- ହେମ : ଚଷମା ପିନ୍ଧିଲେ ଆଉ ଅଧିକା କ'ଣ ହବ ? ଜାଣିପାରୁନ ତଉଲିଆଟା ଓଦା ତା'ମାନେ ଆଗରୁ ସେଇଟା ବ୍ୟବହାର କରାଯାଇଛି !!
- ନବଘନ : କ'ଣ ହେଇଗଲା ସେଇଠୁ ?
- ହେମ : ଯାଅ । Guest ମାନେ ଆସିଗଲେଣି ।
- ନବଘନ : Sure ! ମୁଁ suit ଟା ବଦଳେଇ ଦିଏ । ମୁହଁରେ ଟିକିଏ old spice cologn...
- ହେମ : ବାଃ ବୁଢ଼ାବୟସରେ ସେ ଗୁଡ଼ା କ'ଣ ଦରକାର ଯେ ?
- ନବଘନ : ଏଣିକି ମୁଁ ମଧ୍ୟ ଫେସନ୍ କରାବି । Uncle ଆସିଛନ୍ତି ?
- ହେମ : ଉପରେ ତମ ପାଇଁ ଅପେକ୍ଷା କରିଛନ୍ତି ।
- ନବଘନ : ଯାଅ, ତମେ ଭଲ ଶାଢ଼ୀ ଖଣ୍ଡେ change କରିଦିଅ ।
- ହେମ : କ'ଣ ଦରକାର ? ଏଥିରେ ଚଳିବ ।
- ନବଘନ : ମୋ' ଉପରେ ଆଉ ରାଗିନା ତ ?
- ହେମ : ପ୍ରଥମେ ତମେ କୁହ ମୋ' ଉପରେ ରାଗିନା ତ ?
- ନବଘନ : (ସମସ୍ତଙ୍କ ଆଡୁଆଳରେ ଟିକିଏ ଛାତିରେ ଜାକିଦେଇ) ହେମାଙ୍ଗିନୀ ଉପରେ ମୁଁ ପୁଣି ରାଗିବି ?
- ହେମ : ସକାଳେ ଯେମିତି ରାଗିଗଲ...
- ନବଘନ : ସକାଳର ମେଘ କ'ଣ ସନ୍ଧ୍ୟାରେ ଥାଏ ?
- ହେମ : ଆକାଶ ତା' ହେଲେ ସଫା ?
- ନବଘନ : ତମ ମୁହଁ ଠାରୁ ଆହୁରି ଅଧିକ ।
- ହେମ : ଦୁଷ୍ଟ !
- ନବଘନ : କାଇଁ ତମ ମୁହଁଟା ଦେଖା... ଆରେ ମୋ' ଚଷମାଟା ଗଲା କୁଆଡ଼େ ! ଚଷମାଟା ନ ପିନ୍ଧିଲେ ସକାଳର ମୁହଁଟା ସନ୍ଧ୍ୟାରେ କେମିତି ବଦଳିଛି ଜାଣି ହବନି ଯେ- !!
- ହେମ : ଓଃ ! ବୁଢ଼ାଙ୍କର ସଉକି ଦେଖ... (ଚାଲିଗଲେ । ନବଘନ ତାଙ୍କୁ ଧରିବାକୁ ଚେଷ୍ଟା କରୁ କରୁ ପରଦା ନଇଁ ଆସିଲା)



ଚିତ୍ରଣୀ

୧୭.୪ ନାଟ୍ୟକାରଙ୍କ ପରିଚୟ

ଡକ୍ଟର ରମେଶ ପ୍ରସାଦ ପାଣିଗ୍ରାହୀ ଓଡ଼ିଆ ନାଟ୍ୟ ଜଗତରେ ଜଣେ ଦକ୍ଷ ଓ ସଫଳ ନାଟ୍ୟକାର । ସ୍ଵାଧୀନତା ପରବର୍ତ୍ତୀ କାଳରେ ନାଟକର ବିଷୟବସ୍ତୁ ଓ ପରିବେଷଣ ଶୈଳୀକୁ ନେଇ ସେ ନିଜକୁ ଜଣେ ସ୍ଵତନ୍ତ୍ର ଶ୍ରେଣୀର ନାଟ୍ୟକାର ଭାବେ ପ୍ରତିଷ୍ଠିତ କରିଛନ୍ତି । ଜଗତ ଓ ଜୀବନକୁ ନେଇ ସେ ଯେଉଁ ସବୁ କାହାଣୀ ଓ ଚରିତ୍ର ସୃଷ୍ଟି କରିଛନ୍ତି ସେ ସମସ୍ତ ଆମ ସମାଜ ଓ ସମୟର କଥା କହେ । ବିଷୟ ଉପଯୋଗୀ ମଞ୍ଚ ପରିକଳ୍ପନା ଓ ଚରିତ୍ର ଅନୁକୂଳ ସଂଳାପ ସଂଯୋଜନାରେ ସେ ବେଶ୍ ଧୁରନ୍ଧର । ତାଙ୍କ ରଚିତ ନାଟକ ଗୁଡ଼ିକ ମଧ୍ୟରେ “ମୁକ୍ତି ମଣ୍ଡପ”, “ବିନ୍ଦୁ ବଳୟ”, “ମୁଁ ଆମ୍ଭେ ଆମ୍ଭେମାନେ”, “ଜଣେ ମହାପୁରୁଷଙ୍କ ଜନ୍ମ ଓ ମୃତ୍ୟୁ ସମ୍ପର୍କରେ”, “ମହାନାଟକ”, “ଧୃତରାଷ୍ଟ୍ରର ଆଖି”, “ହାତୀକୁ ହୋମିଓ ପାଥି”, “ପକା କମଳ ପୋତ ଛଟା”, “ଜାତୀୟ ସଙ୍କଟ” ଇତ୍ୟାଦି ଅନ୍ୟତମ ।

କେବଳ ନାଟକ ନୁହେଁ ଏକାଙ୍କିକା ରଚନାରେ ମଧ୍ୟ ଡକ୍ଟର ପାଣିଗ୍ରାହୀ ବେଶ୍ ସିଦ୍ଧହସ୍ତ । ତାଙ୍କ ରଚିତ “ଉଡ଼ନ୍ତା ପାହାଡ଼ର ଦର୍ଜୀ” ଓ “ଅପ୍ରୀତିକର ନାଟକ” ଦୁଇଟି ବିଶିଷ୍ଟ ଏକାଙ୍କିକା ସଂକଳନ । ଦୁଇଟି ଯାକ ସଙ୍କଳନରେ ସ୍ଥାନପାଇଛି ବହୁ ବିଶିଷ୍ଟ ଏକାଙ୍କିକା । ସେଗୁଡ଼ିକ ମଧ୍ୟରେ “ଉଡ଼ନ୍ତା ପାହାଡ଼ର ଦର୍ଜୀ”, “ଲକ୍ଷ୍ମୀପୂଜା ପ୍ରସଙ୍ଗ”, “ବିଶ୍ଵମ୍ଭର ସେନାପତି ଓ ଦର୍ପଣ ଉପାଖ୍ୟାନ”, “ସେ ମରିଗଲେ”, “ଗେଣ୍ଡା” ଇତ୍ୟାଦି ପ୍ରତିନିଧି ସ୍ଥାନୀୟ । ରମେଶ ପ୍ରସାଦ ପାଣିଗ୍ରାହୀଙ୍କ ଦ୍ଵାରା ରଚିତ ଏକାଙ୍କିକା ସବୁ ମଣିଷ ଜୀବନର ବୈଚିତ୍ର୍ୟ ଭରା ଦିଗ ସବୁକୁ ଉନ୍ମୋଚିତ କରିବା ସଙ୍ଗେ ସଙ୍ଗେ ପ୍ରତିଟି ଚରିତ୍ରର ଗଭୀର ମନୋଭୂମିକୁ ଅତି ସୁନ୍ଦର ଭାବେ ଉନ୍ମୋଚିତ କରିପାରିଛି । ନବୀନ ଚିନ୍ତା ଓ ଚେତନାରେ ଭରା ତାଙ୍କର ନାଟକ ଓ ଏକାଙ୍କିକା ସକଳ ପରସ୍ପରଠାରୁ ସ୍ଵତନ୍ତ୍ର ଓ ଅନନ୍ୟ ।

୧୭.୫ ନାଟକ ଓ ଏକାଙ୍କିକା :

ମୋଟାମୋଟି ଭାବେ ନାଟକ ଓ ଏକାଙ୍କିକାର ସ୍ଵର ଓ ସ୍ଵରୂପ ପ୍ରାୟ ସମାନ । କାହାଣୀ, ଚରିତ୍ର, ସଂଳାପ, ମଞ୍ଚ ପରିକଳ୍ପନା, ନାଟକୀୟ ଉକ୍ତାଣ୍ଡ ସୃଷ୍ଟି ଇତ୍ୟାଦି ଦୃଷ୍ଟିରୁ ଉଭୟର ବାହାର ରୂପ ରଚନା ଓ ବକ୍ତବ୍ୟ ପ୍ରାୟ ଏକାପରି । କିନ୍ତୁ କାହାଣୀର ଦୀର୍ଘତା, ଘଟଣାର ପରିମାଣାତ୍ମକ ସମାବେଶ, ଚରିତ୍ରର ସଂଖ୍ୟା, ନାଟକୀୟ ଦୃଶ୍ୟ ଓ ସଙ୍ଘର୍ଷର ଅବତାରଣା ଆଦି ଦୃଷ୍ଟିରୁ ନାଟକ ଓ ଏକାଙ୍କିକା ପରସ୍ପରଠୁ ଭିନ୍ନ । ନାଟକ ଜୀବନର ବୃହତ୍ତର ଅଂଶକୁ ନେଇ ରଚିତ ହେବାବେଳେ ଏକାଙ୍କିକା ଜୀବନର ଏକ ଖଣ୍ଡିତାଂଶକୁ ନେଇ ରଚିତ । ନାଟକରେ ବହୁ ଘଟଣା ଓ ଚରିତ୍ରର ସମାବେଶ ଦେଖିବାକୁ ମିଳୁଥିବା ବେଳେ ଏକାଙ୍କିକାରେ ଏକକ ଘଟଣା ଓ ସ୍ଵଳ୍ପ ସଂଖ୍ୟକ ଘଟଣା ଓ ଚରିତ୍ରର ସମାବେଶ ଦେଖିବାକୁ ମିଳେ । ନାଟକର ପରିବେଷଣ ସମୟ ଦୀର୍ଘ ହୋଇଥିବାବେଳେ ଏକାଙ୍କିକା ସ୍ଵଳ୍ପ କାଳ ମଧ୍ୟରେ ପରିବେଷିତ ହୋଇଥାଏ ।

୧୭.୬ ଏକାଙ୍କିକାର କଥାବସ୍ତୁ :

ନାଟ୍ୟକାରଙ୍କ ଦ୍ଵାରା ରଚିତ “ଅପ୍ରୀତିକର ନାଟକ” ସଙ୍କଳନରୁ “ସକାଳର ମେଘ” ଏକାଙ୍କିକା ଆନୀତ । ସମଗ୍ର ଏକାଙ୍କିକାଟି ଏକ ପାରିବାରିକ ଚିତ୍ରର ଅବତାରଣା କରେ । ମୁଖ୍ୟ ତିନିଗୋଟି ଚରିତ୍ରକୁ ନେଇ ଏହାର କଥାଭାଗ ଗଢ଼ି ଉଠିଛି । ସେମାନେ ହେଲେ ବିମଳ ବାବୁ, ପତ୍ନୀ ହେମାଙ୍ଗିନୀ ଓ ତାଙ୍କର



ଚିତ୍ରଣୀ

ଏକମାତ୍ର କଲେଜ ପଢୁଆ ଝିଅ ବେବୀ । ବିମଳ ବାବୁ ଜଣେ ଉଚ୍ଚପଦସ୍ଥ ସରକାରୀ କର୍ମଚାରୀ (କମର୍ସିଆଲ ଟେକ୍ ଅଫିସର) । ଉଚ୍ଚ ପଦବୀରେ ଥାଇବି ଆଧୁନିକ ଜୀବନ ଶୈଳୀ ତାଙ୍କୁ ଛୁଇଁ ପାରିନି । ଗାଉଁଳି ପରିବେଶରେ ଓ ଯୌଥ ପରିବାରରେ ବଢ଼ି ଥିବା ଯୋଗୁଁ ସେ ସରଳ ଓ ନିରାଡ଼ମ୍ବର ଜୀବନ ଶୈଳୀକୁ ଅଧିକ ପସନ୍ଦ କରନ୍ତି । ଅନ୍ୟ ଦିଗରେ ପଢ଼ା ହେମାଙ୍ଗିନୀ ବଡ଼ଘରର ଝିଅ ହୋଇଥିବାରୁ ବିଳାସବ୍ୟସନ ପ୍ରିୟ ଓ ଆଧୁନିକ ସହରୀ ସଭ୍ୟତାର ଚାକଚକ୍ୟରେ ବିଶ୍ୱାସୀ । ନିଜର ଏକମାତ୍ର ଝିଅ ବେବୀକୁ ସେ ନିଜ ଆଦର୍ଶରେ ଗଢ଼ିବାକୁ ଚାହାନ୍ତି । କିନ୍ତୁ ବିମଳ ବାବୁ ଫମ୍ପା ଅଭିଜାତ୍ୟ ଓ ଅନ୍ୟକୁ ଦେଖାଇହେବା ଶୁଣକୁ ଆଦୌ ପସନ୍ଦ କରନ୍ତି ନାହିଁ । ସ୍ୱାମୀ-ସ୍ତ୍ରୀ ଦୁହେଁ ଉଭୟ ବିଚାରଧାରା ଓ ଚଳଣୀଗତ ଆଦର୍ଶ ଦୃଷ୍ଟିରୁ ପରସ୍ପର ପରସ୍ପରର ବିପରୀତ । ଏକାଙ୍କିକାର ଆରମ୍ଭ ହୁଏ ବେବୀର ବାର୍ଥଡ଼େ ପାଳନ ଉପଲକ୍ଷ୍ୟେ ହେଉଥିବା ଆୟୋଜନରୁ । ହେମାଙ୍ଗିନୀ, ବଡ଼ ଆଡ଼ମ୍ବର ପୂର୍ଣ୍ଣ ଶୈଳୀରେ ଘରକୁ ସଜାଇବା ସହ, ସହରର ଉଚ୍ଚ ଓ ଅଭିଜାତ ବର୍ଗର ପ୍ରତିଷ୍ଠିତ ବ୍ୟକ୍ତିମାନଙ୍କୁ ନିମନ୍ତ୍ରଣ କରିବା ଓ ସେମାନଙ୍କ ଉପଯୁକ୍ତ ଚର୍ଚ୍ଚାର ବ୍ୟବସ୍ଥାରେ ଲାଗିପଡ଼ିଥାଆନ୍ତି । ନବଘନ ବାବୁଙ୍କୁ ଏସବୁ ନାପସନ୍ଦ ହେଉଥିବାରୁ ସେ ନିଜକୁ ଏଥିରୁ ସଂପୂର୍ଣ୍ଣ ଅଲଗା ରଖନ୍ତି । ଜନ୍ମ ଦିନ ପାଳନ ଉପଲକ୍ଷ୍ୟେ ହେମାଙ୍ଗିନୀ, ନବଘନଙ୍କୁ ସବୁଦିନିଆ ପୋଷାକ ନପିନ୍ଧି ବିଶେଷ ପୋଷାକ ପରିଧାନ କରିବାକୁ ପରାମର୍ଶ ଦିଅନ୍ତି । ଲୁଙ୍ଗି ଓ ଗାମୁଛାରେ ପିଲାଟିଦିନରୁ ବଢ଼ିଆସିଥିବା ନବଘନ ଏ ପ୍ରକାରର କୃତ୍ରିମ ଓ ଲୋକଦେଖାଣିଆ ପୋଷାକ ପିନ୍ଧିବାକୁ ରାଜି ହୁଅନ୍ତିନାହିଁ । ହେମାଙ୍ଗିନୀ, ନବଘନଙ୍କର ଏପରି ରୁଚିବୋଧକୁ ଘୃଣାକରି ତାଙ୍କୁ ଚୁଡ଼ା ବୋଲି କହନ୍ତି । ଉଭୟଙ୍କ ଭିତରେ ନିଜ ନିଜର ରୁଚି ଓ ଆଦର୍ଶକୁ ନେଇ ଯୁକ୍ତିତର୍କ ଚାଲେ । ପରସ୍ପର ନିଜ ନିଜ ଯୁକ୍ତିରେ ଅଟଳ ରୁହନ୍ତି । ପରିସ୍ଥିତି ତିକ୍ତ ଓ ଅଶାନ୍ତ ହୋଇଉଠେ । ହଠାତ୍ ଝିଅ ବେବୀର ଅନୁପସ୍ଥିତି ବିଷୟରେ ପଚାରିବାକୁ ଯାଇ ନବଘନ ପଢ଼ା ହେମାଙ୍ଗିନୀଙ୍କଠୁ ଜାଣିବାକୁ ପାଆନ୍ତି ଯେ, ବେବୀ ତା'ର ବୟ ଫ୍ରେଣ୍ଡ ପ୍ରବୀରକୁ ଜନ୍ମଦିନର ନିମନ୍ତ୍ରଣ କରିବାକୁ ଯାଇଛି । ଏକଥା ଶୁଣି ଉତ୍ତେଜିତ ହୋଇ ଉଠନ୍ତି ନବଘନ ଓ ଘର ଛାଡ଼ି ଅନିର୍ଦ୍ଦିଷ୍ଟ ଭାବେ କେଉଁଆଡ଼େ ଚାଲିଯାଆନ୍ତି । ହେମାଙ୍ଗିନୀ, ନବଘନଙ୍କ ଅନୁପସ୍ଥିତିରେ ଦୁଃଖରେ ଭାଙ୍ଗି ପଡ଼ନ୍ତି । ଅନ୍ୟ ଦିଗରେ ପ୍ରବୀରକୁ ନିମନ୍ତ୍ରଣ କରିବାକୁ ଯାଇଥିବା ବେବୀ, ଘରକୁ ନଫେରି ପ୍ରବୀର ସହ ପୁରୀ ସମୁଦ୍ର କୂଳକୁ ବୁଲି ପଳାଏ ଓ ସେଠାରେ ଉଭୟେ ମଦ୍ୟପାନ କରନ୍ତି । ମାତାଲ ଅବସ୍ଥାରେ ପ୍ରବୀର ଓ ବେବୀ ଭୁବନେଶ୍ୱରର ରାଜମହଲ ଛକରେ ଗଢୁଥିବାବେଳେ ନବଘନ, ବେବୀକୁ ଉଦ୍ଧାର କରି ଘରକୁ ଫେରନ୍ତି । ଝିଅକୁ ମାତାଲ ଅବସ୍ଥାରେ ଦେଖି ହେମାଙ୍ଗିନୀ ନିଜର ଭୁଲ ବୁଝିପାରନ୍ତି । ବଦଳି ଯାଆନ୍ତି ସେ ଓ ବଦଳାଇ ଦିଅନ୍ତି ନିଜର ମିଛ ଅହମିକାରେ ଭରା ବିଚାର ଧାରାକୁ । ପତି-ପତ୍ନୀଙ୍କ ମଧ୍ୟରେ ହୋଇଥିବା ଭୁଲ ବୁଝାମଣାର ଅବସାନ ଘଟେ । ସକାଳୁ ସକାଳୁ ହଠାତ୍ ଘୋଟି ଆସିଥିବା କଳାହାଣ୍ଡିଆ ମେଘ ସନ୍ଧ୍ୟା ବେଳକୁ ଅପସରିଯାଏ । ଠିକ୍ ସେହିପରି ପରିବାରଟିର ନିତ୍ୟ-ନୈମିତ୍ତିକ ଜୀବନ ଧାରାରେ ସ୍ନେହ ଓ ପ୍ରେମର ସୁଅ ପୁଣିଥରେ ପ୍ରବାହିତ ହୁଏ । ଏହିପରି ଭାବେ ଚଳନ୍ତି ସମୟର ବାସ୍ତବ ଓ ଜୀବନ୍ତ ଚିତ୍ର ଫୁଟି ଉଠିଛି ସମଗ୍ର ଏକାଙ୍କିକାଟିର କଥାବସ୍ତୁ ମଧ୍ୟରେ ।

୧୭.୭ ଏକାଙ୍କିକାଟିର ଚରିତ୍ରଗଣ :

ଚରିତ୍ର ନାଟ୍ୟ ସୃଷ୍ଟିର ନୀତିକେନ୍ଦ୍ର ସଦୃଶ । ନାଟ୍ୟକାର ପରିକଳ୍ପିତ ବସ୍ତୁତ୍ୱ ଓ ଚିନ୍ତନର ପ୍ରତିବେଦକ । କଥାବସ୍ତୁ ଓ ଘଟଣାର ଅଗ୍ରଗତିର ଚିରତ୍ର ହେଉଛି କର୍ତ୍ତା ଓ କାରଣ । ନାଟ୍ୟ ଚରିତ୍ରଗଣ ପାରସ୍ପରିକ ସଂଳାପ



ଚିତ୍ରଣୀ

ବିନିମୟ ଓ ବାହ୍ୟ କ୍ରିୟା-କଳାପ ଭିତର ଦେଇ କଥାବସ୍ତୁକୁ ଆଗେଇ ନେବାରେ ମୁଖ୍ୟ ଭୂମିକା ଗ୍ରହଣ କରିଥାନ୍ତି । ମୋଟ ଉପରେ ଦୁଇ ପ୍ରକାରର ଚରିତ୍ର ନାଟ୍ୟ କାହାଣୀରେ ପରିଲକ୍ଷିତ ହୁଅନ୍ତି । ଗୋଟିଏ ପ୍ରକାରର ଚରିତ୍ର ପରିବର୍ତ୍ତନଶୀଳ ଓ ଅନ୍ୟ ପ୍ରକାର ଚରିତ୍ର ଅପରିବର୍ତ୍ତନୀୟ । ଯେପରି ଆଲୋଚ୍ୟ ଏକାଙ୍କିକାଟିରେ ହେମାଙ୍ଗିନୀ ପରିବର୍ତ୍ତନଶୀଳ ଚରିତ୍ର ଓ ନବଘନ ଅପରିବର୍ତ୍ତନୀୟ ଚରିତ୍ର । ସେହିପରି ପ୍ରତିଟି ନାଟ୍ୟ ସୃଷ୍ଟିରେ ମୁଖ୍ୟ ଓ ଗୌଣ ଭେଦରେ ଦୁଇ ପ୍ରକାର ଚରିତ୍ର ମଧ୍ୟ ଦେଖିବାକୁ ମିଳନ୍ତି । ଯେପରି ନବଘନ, ହେମାଙ୍ଗିନୀ ଓ ବେବୀ ଏକାଙ୍କିକାଟିର ମୁଖ୍ୟ ଚରିତ୍ର ହୋଇଥିବାବେଳେ ଜେମା, ନେଲିଅପା, ପ୍ରୀତି ଆଦି ଚରିତ୍ର ଗୌଣ ଚରିତ୍ର ଅଟନ୍ତି । ଆଲୋଚ୍ୟ ଏକାଙ୍କିକାଟି ତିନିଗୋଟି ମୁଖ୍ୟ ଓ ତିନିଗୋଟି ଗୌଣ ଚରିତ୍ରକୁ ନେଇ ଗଢ଼ି ଉଠିଛି । ଆସ ସେମାନଙ୍କ ସମ୍ପର୍କରେ ଆଲୋଚନା କରିବା ।

ନବଘନ : ନବଘନ, ଏକାଙ୍କିକାଟିର ପ୍ରଧାନ ଓ ପ୍ରତିନିଧି ସ୍ଥାନୀୟ ଚରିତ୍ର । ପେଷାରେ ସେ ଜଣେ ଉଚ୍ଚପଦସ୍ଥ ସରକାରୀ କର୍ମଚାରୀ (କମର୍ସିଆଲ ଟେକ୍ ଅଫିସର) । ଏତେବଡ଼ ଉଚ୍ଚ ପଦବୀରେ ଥାଇ ମଧ୍ୟ ପଦବୀ ଓ କ୍ଷମତାର ସେ କେବେବି ବଶବର୍ତ୍ତୀ ହୋଇନାହାନ୍ତି । ସେ ଜଣେ କର୍ତ୍ତବ୍ୟ ନିଷ୍ଠ ଓ ସଚ୍ଚୋଟ ସରକାରୀ କର୍ମଚାରୀ ଭାବରେ ନିଜକୁ ପ୍ରତିଷ୍ଠିତ କରିଛନ୍ତି । ସରଳ ଓ ନିରାଡ଼ମ୍ବର ଜୀବନ ଶୈଳୀକୁ ସେ ଆପଣେଇ ନେଇଛନ୍ତି । ଆଧୁନିକତା ତାଙ୍କୁ ସ୍ପର୍ଶ କରିପାରିନି । ସେ ସବୁବେଳେ ଫମ୍ପା ଓ ଲୋକ ଦେଖାଣିଆ କୃତ୍ରିମ ଜୀବନ ଶୈଳୀକୁ ଘୃଣା କରନ୍ତି । ପିଲା ଦିନ ଗାଁରେ କଟିଥିବାରୁ, ଗାଉଁଲି ଜୀବନ ଶୈଳୀକୁ ସେ ଆଜୀବନ ଛାଡ଼ି ପାରିନାହାନ୍ତି । ଯୌଥ ପରିବାରର ଅକୃତ୍ରିମ ଜୀବନଧାରା ଏବେବି ତାଙ୍କ ମନରେ ସଜୀବ ହୋଇ ଅଛି । ଅଯଥା ଖର୍ଚ୍ଚ ଓ ଆଧୁନିକ ଖାଦ୍ୟ ଓ ପୋଷାକ ପରିଚ୍ଛଦ ସେ ଆଦୌ ପସନ୍ଦ କରନ୍ତି ନାହିଁ । କମର୍ସିଆଲ ଟେକ୍ ଅଫିସର ହୋଇଥିବା ଯୋଗୁଁ ସେ କାହାଠୁ କେବେ ଲାଞ୍ଜ ନେବା ଓ ନିଜ କ୍ଷମତାର ଅପବ୍ୟବହାର କରିବାର ପ୍ରୟାସ କରିନାହାନ୍ତି । ହେମାଙ୍ଗିନୀ, ବଡ଼ଘରର ଝିଅ ହୋଇଥିବାରୁ ଆଧୁନିକ ଚଳଣିରେ ଅଭ୍ୟସ୍ତ । ତାଙ୍କର ବେଶ-ପୋଷାକ, ଖାଦ୍ୟ-ପେୟ, କଥା-ବାଉଁଶ, ବିଚାରଧାରା ଆଦି ସବୁଥିରେ ଆଧୁନିକତାର ଛାପ ସ୍ପଷ୍ଟରୂପେ ବାରିହୋଇ ପଡ଼େ । ନବଘନଙ୍କ ଝିଅ ବେବୀ ମାଆ ହେମାଙ୍ଗିନୀଙ୍କ ଆଦର୍ଶରେ ଗଢ଼ି ଉଠିଛି । ନବଘନ, ଉତ୍ତମ ପଢ଼ା ଓ କନ୍ୟାଙ୍କ ନୀତିବୋଧ ଓ ଆଦର୍ଶକୁ ପସନ୍ଦ କରନ୍ତି ନାହିଁ । ତାଙ୍କ ବିଚାରରେ ଜୀବନର ଗତିରେଖା ସଲଖ ନୁହେଁ । ଆଜି ଧନ ଅଛି ବୋଲି ତାର ଅପବ୍ୟବହାର ହେବା ଅନୁଚିତ । ଜୀବନରେ ଏମିତିବି ସମୟ ଆସିବ, ଯେତେବେଳେ ଖଣ୍ଡେ ଗାମୁଛା ଓ ଲୁଙ୍ଗୀରେ ଦିନ କାଟିବାକୁ ପଡ଼ିବ । ସେଇଥିପାଇଁ ସେ ହେମାଙ୍ଗିନୀ ଓ ବେବୀକୁ ସରଳ ଓ ନିରାଡ଼ମ୍ବର ଜୀବନ ଯାପନ କରିବା ପାଇଁ ପରାମର୍ଶ ଦିଅନ୍ତି । ନବଘନ, ଚରିତ୍ରହୀନତାକୁ ଆଦୌ ପସନ୍ଦ କରନ୍ତି ନାହିଁ । ନିଜ ଝିଅ ବେବୀର ବୟସ୍କପ୍ରେକ୍ଷ ପ୍ରବାର ସହ ଅବାଧ ମିଳାମିଶାକୁ ସେ ବରଦାସ୍ତ କରିପାରି ନାହାନ୍ତି । ସେଇଥିପାଇଁ ସମସ୍ତଙ୍କ ଅଗୋଚରେ ସେ ପ୍ରବୀରକୁ ତାଙ୍କି ଗଲାବେଳେ ଗୋପନରେ ବେବୀକୁ ଅନୁସରଣ କରିଛନ୍ତି । ରାଜମହଲ ଛକରେ ନିଶାସକ୍ତ ଅବସ୍ଥାରେ ଗଢୁଥିବାବେଳେ ସେ ବେବୀକୁ ଉଦ୍ଧାର କରିଛନ୍ତି । ଗୋଟିଏ ଦିଗରେ ସେ ନିଜର ଝିଅ ବେବୀର ନୀତି ଓ ବିଚାରଧାରାକୁ ଘୃଣା କରୁଥିବାବେଳେ, ଅନ୍ୟଦିଗରେ ତାକୁ ମନଭରି ଭଲପାଆନ୍ତି ଓ ତା’ର ମାନସିକତାରେ ପରିବର୍ତ୍ତନ ଆଣିବାକୁ ବାରମ୍ବାର ଚେଷ୍ଟା କରିଛନ୍ତି । ବେବୀର ଜନ୍ମଦିନ ପାଳନ ଅବସରରେ ହେମାଙ୍ଗିନୀଙ୍କ ଦ୍ଵାରା ପ୍ରଭାତ ବ୍ୟାକେରୀରୁ ମାଗଣାରେ କେକ୍ ଆଣିବା, ଘରେ ଅତିଥିମାନଙ୍କ ପାଇଁ ବିଅରର



ଚିତ୍ରଣୀ

ବ୍ୟବସ୍ଥା କରିବା ଓ ବେବୀର ପ୍ରବୀରକୁ ଡାକି ଯିବା କଥା ଓ ଅଯଥା ଅର୍ଥ ଅପଚୟକୁ ସେ ସ୍ଵଷ୍ଟ ଭାବେ ବିରୋଧ କରିଛନ୍ତି । ଛଳନା ଓ କୃତ୍ରିମତାକୁ ସେ କେଉଁଠି ହେଲେ ବି ବରଦାସ୍ତ କରିପାରନ୍ତି ନାହିଁ । ଏକାଙ୍କିକାଟିର ପ୍ରାରମ୍ଭରୁ ସମାପ୍ତି ପର୍ଯ୍ୟନ୍ତ ନବଘନ ନିଜର ଆଦର୍ଶ ଓ ବିଚାରଧାରାରେ ଅଟଳ-ଅଟଳ ରହି ପ୍ରତ୍ୟେକଟି ଚରିତ୍ରକୁ ପ୍ରଭାବିତ ଓ ପରିବର୍ତ୍ତିତ କରିପାରିଛନ୍ତି । ନାଟ୍ୟକାର ପାଣିଗ୍ରାହୀ ନବଘନ ଚରିତ୍ର ଭିତର ଦେଇ ଆଧୁନିକ ଶିକ୍ଷା-ସତ୍ୟତାରେ ମଜଗୁଲ ଆଜିର ସମାଜ ବ୍ୟବସ୍ଥାରେ ସଂସ୍କାର ଆଣିବା ପାଇଁ ପ୍ରୟାସ କରିଛନ୍ତି । ଆମ ପରମ୍ପରାର ସହଜ-ସରଳ ନୀତି ଓ ଆଦର୍ଶ, ଖାଦ୍ୟ-ପେୟ, ବେଶ-ପୋଷାକ, ରୀତି-ରିବାଜ, ସାମାଜିକ ବିଧି-ନିଷେଧ ଇତ୍ୟାଦି ଆମର ପାରିବାରିକ ଓ ସାମାଜିକ ବନ୍ଧନକୁ ଶୁଦ୍ଧ ଓ ଦୃଢ଼ କରିବାରେ ସାହାଯ୍ୟ କରିଥାଏ । ନାଟ୍ୟକାର ନବଘନ ଚରିତ୍ର ମାଧ୍ୟମରେ ଏବଂ ବିଧି ଚେତନାକୁ ପ୍ରସ୍ତୁତିତ କରିବାରେ ବେଶ୍ ସଫଳ ହୋଇପାରିଛନ୍ତି ।

ହେମାଙ୍ଗିନୀ: ହେମାଙ୍ଗିନୀ, ଏକାଙ୍କିକାଟିର ଅନ୍ୟ ଏକ ମୁଖ୍ୟ ଚରିତ୍ର । ବଡ଼ ଘରର ଝିଅ ସେ । ଅଳ୍ପଳ ତାଙ୍କର ଆମେରିକା ଫେରନ୍ତା । ହେମାଙ୍ଗିନୀଙ୍କ ବାପଘରେ ସମସ୍ତେ ଆଧୁନିକ ସତ୍ୟତାର ପୂଜାରୀ । ଖାଦ୍ୟ-ପେୟ, ବେଶ-ପୋଷାକ, ବିଚାର-ବିବେଚନା, କଥା-ଭାଷା ସବୁଥିରେ ତାଙ୍କର ଆଧୁନିକତାର ଛାପ ସ୍ଵଷ୍ଟ ରୂପେ ବାରି ହୋଇପଡ଼େ । ନବଘନ, ଗାଉଁଲିଆ ବିଚାରର ବୋଲି ସେ ତାଙ୍କୁ ପସନ୍ଦ କରନ୍ତି ନାହିଁ । ସେ ପାଇଁ ସ୍ଵାମୀ-ସ୍ତ୍ରୀଙ୍କ ମଧ୍ୟରେ ରୁଚିବୋଧ ଓ ଆଦର୍ଶକୁ ନେଇ ସବୁବେଳେ ଯୁକ୍ତିତର୍କ ଲାଗି ରହିଥାଏ । ନିଜ ଝିଅ ବେବୀକୁ ସେ ନିଜ ଆଦର୍ଶରେ ବଢ଼ାଇବାକୁ ଚାହାନ୍ତି । ବେବୀକୁ ନିଜ ପ୍ରତିଭାର ପୂର୍ଣ୍ଣ ବିକାଶ ପାଇଁ ସେ ଅଖଣ୍ଡ ସ୍ଵାଧୀନତା ପ୍ରଦାନ କରିଛନ୍ତି । ନିଜେ “ବାଲିକା ଉନ୍ନୟନ ସଂସ୍ଥା”ର ଜଣେ ସ୍ଵେଚ୍ଛାସେବୀ କର୍ମୀ ହୋଇଥିବାରୁ ସଂସ୍ଥାର ଆଦର୍ଶ ଅନୁସାରେ ବେବୀକୁ ସର୍ବବିଦ୍ୟା ସମ୍ପନ୍ନ କରିବା ତାଙ୍କର ମୁଖ୍ୟ ଧ୍ୟେୟ । ଏଇଥିପାଇଁ ନିଜ ସ୍ଵାମୀଙ୍କ ସହ ତାଙ୍କର ମତ ଭିନ୍ନତା ଦେଖିବାକୁ ମିଳେ । ବେବୀର ବୟଫ୍ରେଣ୍ଡ ପ୍ରବୀର ସହ ଅବାଧ ମିଳାମିଶା, ସୁବାସ ବାବୁଙ୍କ ଭଳି ଅତିଥିଙ୍କ ପାଇଁ ବିଅରର ବ୍ୟବସ୍ଥା କରିବା ଭଳି କାର୍ଯ୍ୟ ତାଙ୍କ ମତରେ ଆଧୁନିକ ରୁଚିର ନମୁନା । ଅଣ୍ଡା ଓ କଟଲେଟ ନବଘନ ବାବୁ ହଜମ କରିପାରୁନଥିବାରୁ ଚୁଡ଼ା ଖାଆନ୍ତି ବୋଲି ହେମାଙ୍ଗିନୀ ତାଙ୍କୁ ବ୍ୟଙ୍ଗରେ ଚୁଡ଼ା ବୋଲି ଡାକନ୍ତି । ଲୁଙ୍ଗୀ ଓ ଗାମୁଛାରେ ସାରା ଜୀବନ ଚଳି ଆସିଥିବା ନବଘନ ଆଧୁନିକ ରୁଚି ସମ୍ମତ ପୋଷାକ ପିନ୍ଧି ଭଲ ଭାବରେ ଟାଇ ଭିଡ଼ି ପାରନ୍ତିନି ବୋଲି ହେମାଙ୍ଗିନୀ ତାଙ୍କୁ ୧୯୪୨ ମଡ଼େଲ ଫୋର୍ଡ଼ ଗାଡ଼ି ବୋଲି କହନ୍ତି । ନବଘନଙ୍କ ପରିବାର ଗାଉଁଲି ଆଦର୍ଶର ହୋଇଥିବାରୁ ପରିବାରଟିର ସମସ୍ତଙ୍କୁ ସେ ଘୃଣା କରନ୍ତି । ଏପରିକି ନବଘନଙ୍କ ବଡ଼ ଭାଇ କେବେ ଆସିଲେ ହେମାଙ୍ଗିନୀଙ୍କ ଡରରେ ବାରି ପଟେ ଘର ଭିତରକୁ ଯାଆନ୍ତି । ନବଘନଙ୍କ ପରି ହେମାଙ୍ଗିନୀ ଦୂରଦୃଷ୍ଟି ସମ୍ପନ୍ନ ନୁହନ୍ତି । ନିଜ ବିଚାର ଧାରାରେ ଅଟଳ ହେମାଙ୍ଗିନୀ ନବଘନଙ୍କ ପରାମର୍ଶ ଓ ବିଚାର ଧାରାକୁ ଗ୍ରହଣ କରିପାରନ୍ତି ନାହିଁ । ଘଟଣା ଚକ୍ରରେ ବିମଳବାବୁଙ୍କର ନିରୁଦ୍ଧିଷ୍ଟ ହେବା ଘଟଣା ଓ ପରେ ପରେ ପ୍ରବୀରକୁ ଡାକିବାକୁ ଯାଇଥିବା ବେବୀର ଫେରିବାରେ ବିଳମ୍ବ ହେବା ଘଟଣା, ହେମାଙ୍ଗିନୀଙ୍କ ଗର୍ବ, ଅହଂକାର ଓ ଅଯଥା ଜିଦ୍‌ଖୋର ପଣିଆକୁ ଭାଙ୍ଗି ରୁଜି ରୁମ୍‌ଫାର କରିଦେଇଛି । ନିଶାସକ୍ତ ଅବସ୍ଥାରେ ବେବୀକୁ ଉଦ୍ଧାର କରି ଫେରୁଥିବା ନବଘନଙ୍କୁ ଦେଖି ହେମାଙ୍ଗିନୀ ବାଧ୍ୟ ହୋଇଛନ୍ତି ନିଜକୁ ବଦଳେଇବାକୁ ।



ଚିତ୍ରଣୀ

ନବଘନଙ୍କ ବିଚାର ଧାରାର ଆବଶ୍ୟକତା ଓ ଗୁରୁତ୍ୱକୁ ହେମାଙ୍ଗିନୀ ବିଳମ୍ବରେ ହେଲେ ବି ବୁଝିବାରେ ସକ୍ଷମ ହୋଇଛନ୍ତି । ପରବର୍ତ୍ତୀତ ହୋଇଛନ୍ତି ସିଏ ଓ ଚିରକାଳ ପାଇଁ ବଦଳେଇ ଦେଇଛନ୍ତି ନଜର ବିଚାରଧାରା ଓ ଆଦର୍ଶକୁ । ଘଟଣା ଚକ୍ରରେ ପରିବେଶ ଓ ପରିସ୍ଥିତି ମଣିଷକୁ ବାଧ୍ୟ କରେ ବଦଳିବା ପାଇଁ । ଯାହା ଘଟିଛି ହେମାଙ୍ଗିନୀଙ୍କ କ୍ଷେତ୍ରରେ । ପରିବର୍ତ୍ତନଶୀଳ ନାଟ୍ୟ ଚରିତ୍ର ଭାବେ ହେମାଙ୍ଗିନୀ ଚରିତ୍ରର ସଫଳ ରୂପାୟନ ଏକାଙ୍କିକାଟିରେ ଯଥାଯଥ ଭାବେ ହୋଇପାରିଛି ଏଥିରେ ସନ୍ଦେହନାହିଁ ।

ବେବୀ : ବେବୀ, ଆଧୁନିକ ରୁଚି ସମ୍ପନ୍ନା କଲେଇ ପତୁଆ ଝିଅ । ପିତାମାତାଙ୍କର ଏକମାତ୍ର କନ୍ୟା ହୋଇଥିବାରୁ ସେ ବଡ଼ ସ୍ନେହ ଓ ଶ୍ରଦ୍ଧାରେ ବଢ଼ି ଆସିଛି । ଯୁବ ସୁଲଭ ଚପଳତା ଯୋଗୁଁ ତା’ର ବ୍ୟବହାର ଓ କାର୍ଯ୍ୟରେ ଅପରିପକ୍ୱତାର ଲକ୍ଷଣ ବେଶ୍ ସ୍ପଷ୍ଟ ରୂପେ ଫୁଟି ଉଠେ । ହେମାଙ୍ଗିନୀ, ନିଜର ଭାବନା ଓ ବିଚାରଧାରା ଅନୁରୂପ ବେବୀକୁ ବଢ଼ାଇବାକୁ ଚାହାନ୍ତି । ତେଣୁ ବେବୀ, ଅଖଣ୍ଡ ସ୍ୱାଧୀନତାର ଅଧିକାରୀଣୀ । ଆଧୁନିକ ବେଶ-ପୋଷାକ, ଖାଦ୍ୟ-ପେୟ ଆଦିରେ ସେ ଅଭ୍ୟସ୍ତ । ମାଆ ହେମାଙ୍ଗିନୀଙ୍କ ପ୍ରେରଣା ଓ ପରାମର୍ଶରେ ଗୀତ, ନାଟ ଓ କବିତା ଲେଖାରେ ସେ ବେଶ୍ ପାରଙ୍ଗମ । ମାଆଙ୍କର ଆଦର୍ଶରେ ବଢ଼ିଥିବା ଯୋଗୁଁ ବେବୀ, ନବଘନଙ୍କ ବିଚାର ଓ ଚଳଣୀକୁ ଘୃଣା କରେ । ବୟସ୍କ ପ୍ରବୀର ସହ ପ୍ରେମ ସମ୍ପର୍କ ସ୍ଥାପନ କରିବାକୁ ଓ ତା’ ସହ ମଦ୍ୟପାନ କରି ବୁଲିବାକୁ ସେ ଆଧୁନିକତା ବୋଲି ଭାବେ । ସମଗ୍ର ଏକାଙ୍କିକାଟିରେ ବେବୀ ଚରିତ୍ର ହେଉଛି କେନ୍ଦ୍ରବିନ୍ଦୁ । କାରଣ ବେବୀର ଜନ୍ମଦିନ ପାଳନ ଘଟଣାରୁ ଆରମ୍ଭ ହୋଇଛି ଏକାଙ୍କିକାଟି ଏବଂ ବେବୀର ପ୍ରତ୍ୟାବର୍ତ୍ତନରେ ଏକାଙ୍କିକାଟିର ସମାପ୍ତି ଘଟିଛି । ବେବୀକୁ ନେଇ ହିଁ ଏକାଙ୍କିକାଟିର ସମସ୍ତ ଚରିତ୍ର ଓ ଘଟଣା ବିକଶିତ ଓ ଗତିଶୀଳ । ବେବୀର ବିଶ୍ୱାସନୀତ ଓ ଜିଦଖୋର ହେବା ପଛରେ କାରଣ ହେଉଛି ହେମାଙ୍ଗିନୀଙ୍କ ଆଦର୍ଶ ଓ ବିଚାରଧାରା । ମାଆଙ୍କର ପ୍ରଶ୍ନ ଯାଇ ବିପଥଗାମିନୀ ହୋଇଛି । ଯାହା ସମଗ୍ର ପରିବାରଟିକୁ କଳଙ୍କର କାଳିମାରେ ବୁଡ଼ାଇ ଦେଇଛି । ବାସ୍ତବରେ ଦେଖିବାକୁ ଗଲେ ପିଲାମାନେ ଅପରିଶୀମଦର୍ଶୀ ଓ ଚପଳମତି ହୋଇଥିବାରୁ ସେମାନେ ପ୍ରତିଟି ସିଦ୍ଧାନ୍ତରେ ପିତାମାତାଙ୍କ ପରାମର୍ଶ ଲୋଡ଼ିଥାଆନ୍ତି । କିନ୍ତୁ ପରିବାରଟିରେ ପିତା-ମାତାଙ୍କ ଭିତରେ ଯଦି ବିଚାରଧାରା ଓ ଆଦର୍ଶଗତ ବିରୋଧତା ଦେଖାଦିଏ ତେବେ ପିଲା ବିଶ୍ୱାସନୀତ ହେବା ସ୍ୱାଭାବିକ । ଯେପରି ନବଘନଙ୍କ ପରିବାରରେ ବେବୀର ଚାରିତ୍ରିକ ସ୍ୱଳନ ହୋଇଛି । ବେବୀର ପତନ ପାଇଁ ସେ ଯେତେ ପରିମାଣରେ ଦାୟୀ ନୁହେଁ ତା’ଠୁ ଅଧିକ ମାତ୍ରାରେ ଦାୟୀ ହେମାଙ୍ଗିନୀ ।

୧୭.୮ ପାଠାନ୍ତ ପ୍ରଶ୍ନ (ଦୀର୍ଘ):

- (କ) “ସକାଳର ମେଘ” ଏକାଙ୍କିକାରୁ ହେମାଙ୍ଗିନୀଙ୍କ ଚରିତ୍ର ଚିତ୍ରଣା କର ।
- (ଖ) ହେମାଙ୍ଗିନୀ ଓ ନବଘନ ଚରିତ୍ର ମଧ୍ୟରେ ଥିବା ବିଚାରଧାରାଗତ ପାର୍ଥକ୍ୟ ଦର୍ଶାଇ ଦୁହିଁଙ୍କ ମଧ୍ୟରେ ମତପାର୍ଥକ୍ୟ କିପରି ଅବସାନ ହେଲା ଆଲୋଚନା କର ।
- (ଗ) ଏକ ସାର୍ଥକ ଏକାଙ୍କିକା ଭାବେ “ସକାଳର ମେଘ” ଏକାଙ୍କିକାଟିର ମୂଲ୍ୟାୟନ କର ।
- (ଘ) ସକାଳର ମେଘ ଏକାଙ୍କିକାରୁ ଏହାର ନାମକରଣର ସାର୍ଥକତା ବିଚାର କର ।



ପାଠାନ୍ତ ପ୍ରଶ୍ନ (ସଂକ୍ଷିପ୍ତ):

୧. ଏଗୁଡ଼ାକ ଆଉ ମଣିଷ ହେବେନି । କିଏ, କାହାକୁ କେଉଁ ପ୍ରସଙ୍ଗରେ କହିଛି ?
୨. ନବଘନ ଅଣ୍ଡା ଓ ବିସ୍ଫୁଟ ବଦଳରେ କ'ଣ ଖାଆନ୍ତି ଓ କାହିଁକି ଖାଆନ୍ତି ?
୩. ଡ୍ରାଇଭର ଆସିଲେ ପ୍ରଥମେ କ'ଣ କରିବାକୁ ହେମାଙ୍ଗିନୀ ଜେମାକୁ ନିର୍ଦ୍ଦେଶ ଦେଲେ ?
୪. ସକାଳୁ ସକାଳୁ ନବଘନ କ'ଣ ପିନ୍ଧି ହେମାଙ୍ଗିନୀଙ୍କ ଆଗକୁ ଆସିଥିଲେ ?
୫. ନବଘନଙ୍କୁ, ହେମାଙ୍ଗିନୀଙ୍କର କେଉଁ କଥା ଭଲ ଲାଗେନା ?
୬. ମିସେସ୍ ସିହ୍ନା ତାଙ୍କ ପୁଅର ଜନ୍ମ ଦିନରେ କ'ଣ କରିଥିଲେ ?
୭. କେଉଁଥିପାଇଁ ଆଡ଼ମ୍ବର ପୂର୍ଣ୍ଣ ଜନ୍ମଦିନ ପାଳନକୁ ନବଘନ ବିରୋଧ କରୁଥିଲେ ?
୮. ବେବୀର ସକାଳ ଜଳଖିଆର ବ୍ୟବସ୍ଥା କିପରି ହେଲା ?
୯. ପ୍ରବୀର ଭାଇ ବିଷୟରେ ବେବୀର ମତବ୍ୟ କ'ଣ ଥିଲା ?
୧୦. ହେମାଙ୍ଗିନୀଙ୍କ ମତରେ ଝିଅମାନଙ୍କୁ ସ୍ଵାଧୀନତା କେଉଁଥି ପାଇଁ ଦିଆଯିବା ଉଚିତ ?



ଚିତ୍ରଣୀ



୧୭.୯ ବିଷୟ ବୋଧଗତ ପ୍ରଶ୍ନ

ବନ୍ଧନୀ ମଧ୍ୟରୁ ଠିକ ଉତ୍ତର ବାଛି ଶୂନ୍ୟସ୍ଥାନ ପୂରଣ କର ।

- i. ନବଘନବାବୁ ବିଭାଗର ଜଣେ ପଦସ୍ଥ ଅଫିସର ।
(ବିକ୍ରି କର, ବାଣିଜ୍ୟ କର, ଟିକସ ବିଭାଗ, ଡାକ୍ତରୀ ବିଭାଗ)
- ii. ନବଘନବାବୁଙ୍କୁ ଛୋଟ ଛୋଟ କଥାରେ ଅପମାନିତ କରନ୍ତି ।
(ଜେମା, ହେମା, ବେବୀ, ନେଲି ଅପା)
- iii. ତୁମେ ଆଉ ମଣିଷ ହେବନି ବୋଲି ନବଘନକୁ..... କହିଛି ।
(ବେବୀ, ନେଲି, ହେମା, ପ୍ରବୀର)
- iv. ଅଭଦ୍ର, ରକ୍ଷିକ ଭଳି କଥାବାତା କରନ୍ତି । ସିଧା ଡ୍ରେସ ବଦଳାଇ ଡାଇନିଙ୍ଗ୍ ଟେବୁଲ୍ ପାଖକୁ ଆସି ବୋଲି ନବଘନକୁ କହିଛି ।
(ନେଲି, ଜେମା, ହେମା, ବେବୀ)
- v. ମୁଁ ଫମ୍ପା ଆରିଷ୍ଟୋକ୍ରାସିକୁ ପସନ୍ଦ କରେନି ବୋଲି ବେବୀକୁ କହିଛି ।
(ନେଲି ଅପା, ଜେମା, ଅଙ୍କଲ, ନବଘନ)



ଚିହ୍ନଟି



୧୭.୧୦ ପାଠାନ୍ତ ସଂକ୍ଷିପ୍ତ ପ୍ରଶ୍ନର ଉତ୍ତର:

- ୧. ଏଗୁଡ଼ାକ ମଣିଷ ହେବେନି ବୋଲି ହେମାଙ୍ଗିନୀ ଜେମାକୁ ଘର ସଫେଇ ବିଷୟରେ କହିଛି ।
- ୨. ନବଘନ ଅଣ୍ଟା, ବିସ୍ମୃତ ଖାଇବାକୁ ଭଲପାଆନ୍ତି ନାହିଁ କିନ୍ତୁ ରୁଡ଼ା ଖାଇବାକୁ ଭଲପାଆନ୍ତି ।
- ୩. ଭ୍ରାତୃଭର ଆସିଲେ ପ୍ରଥମେ ଗାଡ଼ିକୁ ଚକ୍ ଚକ୍ କରି ଧୋଇ ବ୍ୟାକେରୀରୁ କେକ୍ ଆଣିବାପାଇଁ ହେମାଙ୍ଗିନୀ ଜେମାକୁ ନିର୍ଦ୍ଦେଶ ଦେଇଛନ୍ତି ।
- ୪. ସକାଳୁ ସକାଳୁ ନବଘନ ଧୋତିକୁ ଲୁଙ୍ଗି କରି ପିନ୍ଧି ଓ କାନ୍ଧରେ ନାଲି ଗାମୁଛା ପକାଇ ହେମାଙ୍ଗିନୀ ଆଗକୁ ଆସିଥିଲେ ।
- ୫. ହେମାଙ୍ଗିନୀର ଛୋଟ ଛୋଟ କଥାରେ ତମ୍ ତମ୍ ହୋଇ ରାଗିବା ଯୋଗୁ ନବଘନକୁ ଭଲ ଲାଗେନାହିଁ ।
- ୬. ମିସେସ୍ ସିହ୍ନା ତାଙ୍କ ପୁଅର ଜନ୍ମଦିନରେ ଲିଙ୍ଗରାଜ ମନ୍ଦିର ମଢ଼େଲର କେକ୍ ପ୍ରସ୍ତୁତ କରିଥିଲେ ।
- ୭. ନବଘନ ଆଡ଼ମ୍ବର ପୂର୍ଣ୍ଣ ଜନ୍ମଦିନ ପାଳନ କରିବାକୁ ବିରୋଧ କରୁଥିଲେ । କାରଣ ଆଡ଼ମ୍ବର ତାଙ୍କର ପସନ୍ଦ ନଥିଲା ଓ ଭବିଷ୍ୟତର ଅନିଶ୍ଚିତତା ବିଷୟରେ ସେ ଆଶଙ୍କା ପୋଷଣ କରୁଥିଲେ ।
- ୮. ବେବୀ ମାତ୍ରାସୀ ହୋଟେଲରୁ ଭ୍ରାତୃଭର ହାତରେ ଦୋସା ମଗାଇ ଜଳଖିଆର ବ୍ୟବସ୍ଥା କରିଥିଲା ।
- ୯. ପ୍ରବୀର ସିନେମା ପାଇଁ ଗୀତ ଗାଏ ଓ ପ୍ରତି ଗୀତକୁ ହଜାରେ ଟଙ୍କା ନିଏ ବୋଲି ବେବୀର ମତବ୍ୟ ଥିଲା ।
- ୧୦. ହେମାଙ୍ଗିନୀଙ୍କ ମତରେ ଝିଅମାନଙ୍କୁ ସ୍ଵାଧୀନତା ଦିଆଯିବା ଉଚିତ । କାରଣ ଝିଅମାନେ ପୁଅମାନଙ୍କ ସହ ତାଳ ଦେଇ ଚାଲି ପାରିବେ ।



୧୭.୧୧ ବିଷୟ ବୋଧଗତ ପ୍ରଶ୍ନର ଉତ୍ତର:

- i) ବିକ୍ରି କର ii) ହେମା iii) ହେମା
- iv) ହେମା v) ନବଘନ

